

کتاب العقائد

﴿ زیر نگرانی ﴾

﴿ جمع و ترتیب ﴾

مولانا محمد الیاس گھمن
مدظلہ العالی

مجلس علمی
مرکز اہل السنۃ والجماعۃ سرگودھا



زیر انتظام
eMarkaz

markaz.edu.pk

فہرست

- پیش لفظ ----- 12
- شریعت کے اجزاء: ----- 14
- عقیدہ اور عمل میں فرق: ----- 15
- علم الکلام، علم الفقہ: ----- 15
- ائمہ علم الکلام: ----- 15
- امام ابوالحسن اشعری رحمہ اللہ: ----- 15
- امام ابو منصور ماتریدی رحمہ اللہ: ----- 16
- اللہ تعالیٰ کی ذات سے متعلق عقائد ----- 17
- اللہ تعالیٰ کا وجود: ----- 17
- اللہ تعالیٰ کی توحید: ----- 17
- اللہ تعالیٰ کی ذات قدیم: ----- 17
- اللہ تعالیٰ کی قدرت: ----- 17
- اللہ تعالیٰ کا کلام: ----- 17

- 18 ----- اللہ تعالیٰ کا کلام قدیم ہے:
- 18 ----- اللہ تعالیٰ کا کلام مخلوق نہیں:
- 18 ----- صدق کلام باری تعالیٰ:
- 18 ----- اللہ تعالیٰ کی قدرت کا عموم اور اللہ تعالیٰ کی ذات کی تنزیہ:
- 19 ----- اللہ تعالیٰ معبود برحق ہیں:
- 19 ----- اللہ تعالیٰ موجود بلا مکان:
- 19 ----- اللہ تعالیٰ کی صفات:
- 19 ----- صفات محکمات:
- 19 ----- صفات ذاتیہ:
- 20 ----- صفات فعلیہ:
- 20 ----- صفات تشابہات:
- 21 ----- استواء علی العرش:
- 21 ----- ید، عین، ساق، وجہ:
- 22 ----- فائدہ:
- 22 ----- اللہ تعالیٰ کی ذات و صفات کی تقدیس:
- 22 ----- اللہ تعالیٰ کی صفات کا وجود اور ظہور:
- 23 ----- اللہ تعالیٰ کے افعال غیر مُعَلَّلٌ بالاغراض:
- 23 ----- اللہ تعالیٰ کو کسی کا ڈر نہیں:
- 23 ----- تقدیر:

- 23 ----- تقدیر خیر و تقدیر شر:
- 24 ----- اللہ کا عدل و فضل:
- 24 ----- اللہ تعالیٰ مسبب الاسباب ہے:
- 24 ----- اللہ تعالیٰ عالم الغیب ہے:
- 25 ----- اللہ تعالیٰ مختار کل ہے:
- 25 ----- اللہ تعالیٰ ہر وقت، ہر جگہ موجود ہے:
- 25 ----- اللہ تعالیٰ کے مبارک نام:
- 25 ----- الاسماء الحسنیٰ:
- 26 ----- اللہ تعالیٰ کو خدا کہنا جائز ہے:
- 26 ----- استعانت و استمداد:
- 26 ----- نذر و نیاز:
- 27 ----- نبوت سے متعلق عقائد
- 27 ----- نبی کی ضرورت:
- 27 ----- نبی کی تعریف:
- 27 ----- نبی مرد ہوتا ہے:
- 28 ----- نبی کی ذات بشر، صفت نور:
- 28 ----- نبی اور رسول میں فرق:
- 28 ----- تعداد انبیاء و رسل علیہم السلام:

- 28 ----- نبوت کا دوام:
- 28 ----- انبیاء علیہم السلام کی عظمت:
- 29 ----- انبیاء علیہم السلام کی نیند:
- 29 ----- انبیاء علیہم السلام کا خواب:
- 29 ----- انبیاء علیہم السلام کی جس جگہ وفات ہو اسی جگہ تدفین ہوتی ہے:
- 29 ----- انبیاء علیہم السلام اپنی قبور میں زندہ ہیں:
- 30 ----- انبیاء علیہم السلام اپنی قبور میں نماز پڑھتے ہیں:
- 30 ----- انبیاء علیہم السلام کا مال وراثت میں تقسیم نہیں ہوتا:
- 30 ----- خدائی اختیارات و صفات؛ انبیاء علیہم السلام کے لیے ثابت نہیں:
- 30 ----- نبی العالمین صلی اللہ علیہ وسلم:
- 30 ----- نبی الانبیاء علیہم السلام:
- 31 ----- امام الانبیاء صلی اللہ علیہ وسلم:
- 31 ----- افضل الانبیاء صلی اللہ علیہ وسلم:
- 31 ----- خاتم الانبیاء صلی اللہ علیہ وسلم:
- 31 ----- حجیت حدیث:
- 31 ----- ذکرِ رسول صلی اللہ علیہ وسلم:
- 32 ----- فضیلتِ روضہ اطہر:
- 32 ----- روضہ مبارک کی طرف سفر کرنا:
- 32 ----- زیارتِ روضہ اطہر:

- 32 ----- صلوٰۃ و سلام:
- 33 ----- فائدہ:
- 33 ----- عرض اعمال:
- 33 ----- استشفاع عند قبر النبی صلی اللہ علیہ وسلم:
- 33 ----- حقیقت معجزہ:
- 34 ----- معجزات انبیاء علیہم السلام:
- 34 ----- ملائکہ سے متعلق عقائد
- 35 ----- آسمانی کتب سے متعلق عقائد
- 35 ----- آسمانی کتب و صحائف کی تعداد:
- 36 ----- صداقت قرآن:
- 36 ----- حفاظت قرآن:
- 36 ----- صحابہ کرام رضی اللہ عنہم سے متعلق عقائد
- 36 ----- صحابی کی تعریف:
- 36 ----- فائدہ:
- 37 ----- صحابہ کرام رضی اللہ عنہم خدائی انتخاب ہیں:
- 37 ----- صحابہ کرام رضی اللہ عنہم مومن ہیں:
- 37 ----- صحابہ کرام رضی اللہ عنہم عادل ہیں:

- 38 ----- صحابہ کرام رضی اللہ عنہم حجت ہیں:
- 38 ----- صحابہ کرام رضی اللہ عنہم محفوظ ہیں:
- 38 ----- صحابہ کرام رضی اللہ عنہم معیارِ حق ہیں:
- 38 ----- صحابہ کرام رضی اللہ عنہم تنقید سے بالاتر ہیں:
- 39 ----- صحابہ کرام رضی اللہ عنہم جنتی ہیں:
- 39 ----- صحابہ کرام رضی اللہ عنہم امت کا افضل ترین طبقہ ہیں:
- 39 ----- صحابہ کرام رضی اللہ عنہم کا اجماع معصوم ہے:
- 40 ----- صحابہ کرام رضی اللہ عنہم پر سب و شتم حرام ہے:
- 40 ----- حب صحابہ و اہل بیت رضی اللہ عنہم:
- 40 ----- مقام صحابہ رضی اللہ عنہم:
- 41 ----- عشرہ مبشرہ:
- 41 ----- صحابہ کرام رضی اللہ عنہم اخروی عذاب سے محفوظ ہیں:
- 41 ----- دشمنانِ صحابہ (رضی اللہ عنہم) سے براءت:
- 41 ----- خلافت راشدہ و خلفائے راشدین:
- 42 ----- خلافت امیر معاویہ رضی اللہ عنہ:
- 42 ----- حق حضرت حسین رضی اللہ عنہ کے ساتھ:
- 42 ----- فسق یزید:
- 42 ----- صحابہ کرام رضی اللہ عنہم کے مشاجرات:

43 ----- امہات المؤمنین رضی اللہ عنہن سے متعلق عقائد

44 ----- فائدہ:

44 ----- نبی کی بیوی خدا کا انتخاب:

45 ----- نبی کی بیوی کی عفت:

45 ----- نبی کی بیوی امت کی ماں:

45 ----- نبی کی بیوی پہ عدت وفات نہیں:

45 ----- نبی کی بیوی سے امتی کا نکاح جائز نہیں:

46 ----- رسول اللہ صلی اللہ علیہ وسلم کی اولاد

46 ----- بیٹے، بیٹیاں:

46 ----- داماد:

46 ----- اہل بیت کا مفہوم:

47 ----- حضور صلی اللہ علیہ وسلم کے والدین کریمین:

47 ----- ولایت سے متعلق عقائد

47 ----- تصوف:

47 ----- بیعت:

47 ----- بیعت کی اقسام:

48 ----- ولی کی تعریف:

- 48 ----- فائدہ:
- 48 ----- اولیاء اللہ کی کرامات:
- 48 ----- استدراج:
- 49 ----- اولیاء اللہ کا وسیلہ:
- 50 ----- جنات سے متعلق عقائد
- 51 ----- آخرت سے متعلق عقائد
- 51 ----- اعتبار خاتمہ کا ہے:
- 51 ----- قبولیتِ توبہ:
- 51 ----- قیامت:
- 51 ----- قبر کا مفہوم:
- 52 ----- برزخ کا مفہوم:
- 52 ----- قبر میں حیات:
- 52 ----- قبر میں سوال و جواب:
- 53 ----- قبر میں ثواب و عذاب:
- 53 ----- ایصالِ ثواب:
- 53 ----- قیامتِ کبریٰ:
- 56 ----- قیامت کی علاماتِ صغریٰ یعنی چھوٹی نشانیاں:
- 57 ----- قیامت کی علاماتِ کبریٰ یعنی بڑی نشانیاں:

- 57 ----- 1: حضرت امام محمد مہدی علیہ الرضوان کی آمد
- 58 ----- 2: دجال
- 59 ----- 3: نزول عیسیٰ علیہ السلام
- 60 ----- حضرت عیسیٰ علیہ السلام کے خلیفہ
- 60 ----- حضرت عیسیٰ علیہ السلام اور امام مہدی دو الگ الگ شخصیات ہیں:
- 61 ----- حضرت عیسیٰ علیہ السلام اور امام مہدی میں فرق:
- 61 ----- 4: یاجوج ماجوج کا نکلنا:
- 62 ----- 5: سورج کا مغرب سے نکلنا:
- 62 ----- 6: دابة الارض کا نکلنا:
- 63 ----- 7: ٹھنڈی ہوا کا چلنا:
- 63 ----- 8: حبشیوں کا غلبہ اور خانہ کعبہ کو گرانا:
- 63 ----- 9: آگ کا نکلنا:
- 64 ----- فائدہ:
- 65 ----- قیامت کے دن اٹھنا:
- 65 ----- وزن اعمال:
- 65 ----- حساب و کتاب:
- 65 ----- پل صراط:
- 66 ----- حوض کوثر:
- 66 ----- فائدہ:

- 66 ----- شفاعت:
- 66 ----- نبی کریم صلی اللہ علیہ وسلم کا شفاعت فرمانا:
- 67 ----- انبیاء علیہم السلام کا شفاعت فرمانا:
- 67 ----- شہداء کا شفاعت فرمانا:
- 67 ----- علماء کا شفاعت فرمانا:
- 67 ----- حفاظ قرآن کا شفاعت فرمانا:
- 68 ----- نابالغ اولاد کا شفاعت کرنا:
- 68 ----- قرآن اور روزہ کا شفاعت کرنا:
- 68 ----- جنت:
- 69 ----- آخری جنتی:
- 69 ----- اللہ تعالیٰ کا دیدار:
- 70 ----- اللہ تعالیٰ کا قرب اور بعد:
- 70 ----- اعراف:
- 70 ----- جہنم:
- 72 ----- خاتمہ
- 72 ----- اہل قبلہ کا مفہوم:
- 72 ----- فتویٰ تکفیر میں احتیاط:
- 72 ----- فرقہ ناجیہ:

- 73 ----- تقلید:
- 73 ----- اجتہاد والحاد:
- 74 ----- ائمہ اربعہ
- 74 ----- امام اعظم ابو حنیفہ نعمان بن ثابت رحمہ اللہ:
- 74 ----- امام مالک بن انس رحمہ اللہ:
- 74 ----- امام محمد بن ادریس شافعی رحمہ اللہ:
- 75 ----- امام احمد بن محمد بن حنبل رحمہ اللہ:
- 75 ----- اختلاف ائمہ مجتہدین وفقہاء کی حیثیت:
- 76 ----- اشاعرہ اور ماتریدیہ:
- 76 ----- ایک شبہ اور اس کا ازالہ:
- 76 ----- وارثین نبوت:
- 77 ----- علماء کی تکریم:
- 77 ----- دعا:

پیش لفظ

شریعت مطہرہ میں عقائد کو بنیادی اہمیت حاصل ہے۔ عقائد درست ہوں تو اعمال قبول ہوتے ہیں اور اگر عقائد میں فساد آجائے تو اعمال اللہ تعالیٰ کے ہاں مقبول نہیں ہوتے۔ اس لیے کامیابی کے حصول کے لیے صحیح عقائد رکھنا ضروری ہے۔ عقائد کی اس اہمیت کے پیش نظر اکابرین امت نے عقائد پر مختلف کتب تصنیف کیں۔ بعض کتب میں اختصار ملحوظ رکھا اور بعض میں عقائد کے بیان کرنے کے ساتھ ساتھ دلائل کا بھی ذکر کیا تاکہ عقائد اچھی طرح سمجھ میں آسکیں اور ان پر کاربند رہنا شرح صدر کے ساتھ ہو۔

واضح رہے کہ جن اہل علم نے عقائد کے عنوان پر قلم اٹھایا ہے ان کے طرز بیان میں ان ادوار کی علمی و اعتقادی فضا کو بہت دخل رہا ہے۔ بعض اہل علم کے دور میں اگر عقیدہ توحید میں لوگ باطل نظریات داخل کر رہے تھے تو انہوں نے اپنی تحریر میں عقیدہ توحید کو مختلف جہات سے ثابت کیا اور اپنی بساط کے مطابق متعلقہ عنوان کے اہم گوشوں کو سامنے لانے کی کوشش کی۔ یہی حال دیگر اعتقادات؛ خلق قرآن، مسئلہ تقدیر، ختم نبوت اور دفاع صحابہ رضی اللہ عنہم وغیرہ کا ہے۔ پھر بعض اکابرین نے قطعی عقائد کو ذکر کیا اور بعض نے عقائد ظنیہ کو بھی اپنی تالیفات کا حصہ بنایا۔ یوں سابقہ و حالیہ ادوار کی تصانیف میں مختلف اعتبار سے عقائد جمع کیے گئے ہیں۔

ہمارے پیش نظر متقدمین و متاخرین اہل السنۃ والجماعۃ کے اہم متون ہیں جو اپنی اہمیت اور بیان اعتقادات میں اپنی مثال آپ ہیں۔ ہم نے ان تمام متون کو یکجا کرنے کی سعی کی ہے تاکہ اسلام کے تمام عقائد ایک جگہ جمع ہو جائیں خواہ ان کا تعلق عقائد قطعیہ سے ہو یا عقائد ظنیہ سے، وہ ضروریات دین میں شمار ہوتے ہوں یا ضروریات اہل السنۃ والجماعۃ میں۔ ہمارے پیش نظر بنیادی مقصد یہ ہے کہ اکابرین و اسلاف کی محنت ایک جگہ جمع ہو جائے اور اہل علم کو تمام عقائد یکجا میسر ہو سکیں۔ ہم نے مندرجہ ذیل امور ملحوظ رکھے ہیں:

(1) ان متون میں جو عقائد مکرر تھے انہیں حذف کر کے ایک ہی عقیدہ کو لکھا گیا جس کی تعبیر ان شاء اللہ تمام متون کے موافق ہوگی۔

(2) جو عقائد ذکر کیے ہیں ان میں قطعی یا ظنی کی تصریح نہیں بلکہ مطلقاً ذکر کیے ہیں۔

(3) بعض امور مثلاً رسول اکرم صلی اللہ علیہ وسلم کے والدین کریمین کا ایمان اور تقلید وغیرہ اعتقادات کے باب سے تو نہیں لیکن بعض لوگ انہیں ”عقیدہ“ باور کروا کر پیش کرتے ہیں۔ کوشش کی گئی ہے کہ ان امور کو بھی حواشی میں اس تصریح کے ساتھ ذکر کر دیا جائے کہ یہ عقیدہ تو نہیں لیکن چونکہ اس باب میں لوگ اسے ذکر کرتے ہیں اس لیے اسے سمجھنا بھی ضروری ہے اور اس کا اعتقادات سے فرق ملحوظ رکھنا بھی ضروری ہے۔

(4) ہم نے اس کتاب میں صرف عقائد ذکر کیے ہیں۔ ان کے دلائل اور ان پر ہونے والے شبہات کے جوابات ایک الگ کتاب میں درج کر دیے ہیں جس کا نام ”شرح کتاب العقائد“ ہے۔ صاحب ذوق حضرات اسے ملاحظہ کریں۔

آخر میں گزارش ہے کہ انسانی بساط کی حد تک ہم نے کوشش کی ہے کہ تمام اعتقادات کا احاطہ ہو لیکن اگر کوئی عقیدہ درج ہونے سے رہ گیا ہو تو قارئین ضرور مطلع فرمائیں تاکہ نئے ایڈیشن میں اس کو بھی درج کر دیا جائے۔

اللہ تعالیٰ سے دعا ہے کہ ”کتاب العقائد“ کو اپنی رضا کا سبب بناتے ہوئے اپنی بارگاہ میں قبول فرمائے، بندہ کے لیے، مرکز اہل السنۃ والجماعۃ سے متعلق ہر فرد کے لیے اسے صدقہ جاریہ بنائے اور عوام و خواص کو اس سے مستفید ہونے کی توفیق عطا فرمائے۔
آمین بجاۃ النبی الکریم؛ صلی اللہ علیہ وعلیٰ آلہ و اصحابہ وازواجہ اجمعین

والسلام، محتاج دعا

مدرسہ سائنس کھن

3-رجب-1442ھ

15-فروری-2021ء

استنبول۔ ترکی

بِسْمِ اللَّهِ الرَّحْمَنِ الرَّحِيمِ

وَالْعَصْرِ ﴿١﴾ إِنَّ الْإِنْسَانَ لَفِي خُسْرٍ ﴿٢﴾ إِلَّا الَّذِينَ آمَنُوا وَعَمِلُوا

الصَّالِحَاتِ وَتَوَاصَوْا بِالْحَقِّ ۖ وَتَوَاصَوْا بِالصَّبْرِ ﴿٣﴾

زمانے کی قسم بے شک وہی انسان کامیاب ہیں جن کا عقیدہ درست ہو، عمل سنت کے مطابق ہو، صحیح عقیدہ اور سنت عمل کی تبلیغ و اشاعت بھی کرتے ہوں اور اگر اس تبلیغ و اشاعت پر مصائب و پریشانیاں آئیں تو ان پر صبر بھی کرتے ہوں۔

شریعت کے اجزاء:

اگر شریعت کے اجزاء کی تفصیلی تقسیم بیان کی جائے تو شریعت کے اجزاء پانچ ہیں:

1: اعتقادات

2: عبادات

3: اخلاقیات

4: معاشرت

5: معاملات

اگر درمیانی تقسیم کی جائے تو اجزاء تین ہیں:

1: اعتقادات

2: عبادات

3: اخلاقیات

اگر نہایت اختصار سے تقسیم کی جائے تو شریعت کے دو جزو ہیں:

1: عقائد

2: اعمال

اعتقاد اصل ہے، عمل فرع ہے۔ صحیح اعتقاد کے بغیر آخرت کے عذاب سے نجات ممکن نہیں جبکہ عمل صالح کے بغیر نجات کی امید ہے، البتہ معاملہ اللہ تعالیٰ کی مشیت کے سپرد ہے۔ اللہ تعالیٰ چاہیں تو اپنی رحمت سے معاف فرمادیں اور چاہیں تو قانونِ عدل سے سزا دیں۔ عقیدہ ایک بھی خراب ہو تو اسلام کی ساری عمارت خراب ہو جاتی ہے۔

عقیدہ اور عمل میں فرق:

- 1- عقیدہ اصل ہے اور عمل فرع ہے، جو فرق اصل اور فرع میں ہے وہی فرق عقیدہ اور عمل میں ہے۔
- 2- عقیدہ کا محل ”دل“ اور اعمال کا محل ”بدن“ ہے، جو فرق دل اور بدن میں ہے وہی عقیدہ اور عمل میں ہے۔

علم الکلام، علم الفقہ:

جس علم میں عقائد بیان کیے جائیں اسے ”علم العقائد یا علم الکلام“ کہتے ہیں، جس میں اعمال اور احکام بیان کیے جائیں اسے ”علم الفقہ“ کہتے ہیں۔ جو شخص علم الکلام کا ماہر ہو اسے ”متکلم“ اور جو علم الفقہ کا ماہر ہو اسے ”فقیہ“ کہتے ہیں۔

ائمہ علم الکلام:

مشہور ائمہ علم الکلام دو ہیں:

امام ابو الحسن اشعری رحمہ اللہ:

آپ کا نام ابو الحسن علی بن اسماعیل الاشعری الحنبلی ہے۔ آپ حضرت

ابو موسیٰ اشعری رضی اللہ عنہ کی اولاد میں سے تھے، قبیلہ اشعر کی طرف نسبت کی وجہ سے ان کو اشعری کہتے ہیں، 260 ہجری میں ”بصرہ“ میں پیدا ہوئے، بچپن میں والد کا انتقال ہو گیا، بعد میں ان کی والدہ کا نکاح مشہور معتزلی ”محمد بن عبد الوہاب بن سلام المعروف ابو علی جبائی“ (ت 303ھ) سے ہو گیا۔ آپ نے فن مناظرہ اور علم الکلام؛ ابو علی جبائی کی تربیت میں رہ کر حاصل کیا لیکن نہایت سلیم الطبع اور سلیم الفطرت ہونے کی وجہ سے معتزلہ کی رکیک اور بعید از عقل تاویلات کی وجہ سے مسلک اہل السنۃ والجماعۃ کو قبول کیا اور تاحیات عقائد اہل السنۃ والجماعۃ کے اثبات اور معتزلہ کی تردید میں دلائل دیتے رہے۔ فروع میں امام احمد بن حنبل رحمہ اللہ ت 241ھ کے مقلد تھے۔ تین سو کے قریب کتب تصنیف فرمائیں۔ 324ھ میں انتقال فرمایا۔

امام ابو منصور ماتریدی رحمہ اللہ:

آپ کا نام ابو منصور محمد بن محمد بن محمود ماتریدی الخفی ہے۔ آپ ماوراء النہر سمرقند کے ایک گاؤں ”ماترید“ میں پیدا ہوئے۔ اس گاؤں کی طرف نسبت کی وجہ سے آپ کو ماتریدی کہتے ہیں۔

معتزلہ کا شدت کے ساتھ رد کرنے کی وجہ سے ابو الحسن اشعری رحمہ اللہ کے بعض وہ افکار جن کا دفاع کرنا دلدلہ شرعیہ کی روشنی میں مشکل تھا، کی اصلاح فرمائی اور معتزلہ کی تردید اور اہل السنۃ والجماعۃ کے افکار کی تائید میں راہ اعتدال اختیار فرمائی۔ فروع میں امام اعظم ابو حنیفہ نعمان بن ثابت رحمہ اللہ ت 150ھ کے مقلد تھے۔ آپ نے متعدد کتب تصنیف فرمائیں۔

آپ محدث زمانہ امام ابو جعفر طحاوی رحمہ اللہ ت 321ھ کے ہم عصر تھے۔ آپ نے 333 ہجری میں وفات پائی۔

اللہ تعالیٰ کی ذات سے متعلق عقائد

اللہ تعالیٰ کا وجود:

کوئی بھی چیز خود بخود وجود میں نہیں آتی بلکہ وہ کسی بنانے والے کی محتاج ہوتی ہے اس لیے اس بات پر ایمان لانا ضروری ہے کہ یہ کائنات بھی خود بخود وجود میں نہیں آئی بلکہ اس کو بنانے والی بھی کوئی ذات موجود ہے اور وہ "اللہ تعالیٰ" کی ذات ہے۔

اللہ تعالیٰ کی توحید:

اللہ تعالیٰ اپنی ذات، صفات اور اسماء میں یکتا ہیں۔ کسی کے باپ ہیں نہ بیٹے، کائنات کا ہر ذرہ ان کا محتاج ہے وہ کسی کے محتاج نہیں۔ کل جہان کے خالق و مالک ہیں۔

اللہ تعالیٰ کی ذات قدیم:

اللہ رب العزت ہمیشہ سے ہیں اور ہمیشہ رہیں گے۔ جب کوئی نہ تھا تو اللہ تعالیٰ تھے اور جب کوئی نہیں ہو گا تو بھی اللہ تعالیٰ ہوں گے۔

اللہ تعالیٰ کی قدرت:

اللہ تعالیٰ قادر مطلق ذات ہے، کوئی چیز اس کی قدرت میں حائل نہیں ہو سکتی۔ کوئی چیز ایسی نہیں جو اللہ تعالیٰ کے ارادے میں رکاوٹ بن جائے کہ اللہ تعالیٰ کوئی کام کرنا چاہیں اور کوئی چیز حائل ہو جائے اور وہ کام نہ کرنے دے۔ اسی طرح کوئی چیز ایسی بھی نہیں کہ اللہ تعالیٰ چاہیں کہ یہ کام نہ ہو لیکن وہ چیز اس کام کو کر دے۔

اللہ تعالیٰ کا کلام:

اللہ تعالیٰ کا کلام الفاظ اور حروف سے مرکب نہیں بلکہ وہ کلام، کلام نفسی ہے

جو اللہ تعالیٰ کی ذات کے ساتھ قائم ہے۔

اللہ تعالیٰ کا کلام قدیم ہے:

اللہ تعالیٰ کا کلام ازل سے اللہ تعالیٰ کی ذات کے ساتھ قائم ہے۔ اللہ تعالیٰ کی صفت کلام اللہ تعالیٰ باقی صفات کی طرح قدیم ہے۔

اللہ تعالیٰ کا کلام مخلوق نہیں:

اللہ تعالیٰ کا کلام جسے کلام نفسی بھی کہتے ہیں وہ نہ تو مخلوق ہے اور نہ ہی الفاظ و حروف سے مرکب ہے۔

صدق کلام باری تعالیٰ:

اللہ تعالیٰ کا کلام سچا اور واقع کے مطابق ہے اور اس میں جھوٹ ہونے کا گمان بھی نہیں ہے۔

اللہ تعالیٰ کی قدرت کا عموم اور اللہ تعالیٰ کی ذات کی تنزیہ:

اللہ تعالیٰ اپنے کیے ہوئے فیصلوں کو تبدیل کرنے پر قادر ہیں اگرچہ وہ اپنے فیصلوں کو بدلتے نہیں۔ جیسے اللہ کا وعدہ ہے کہ مومنین جنت میں اور کفار جہنم میں جائیں گے اور اگر اللہ تعالیٰ چاہیں تو مومنین کو ہمیشہ جہنم میں اور کفار کو جنت میں داخل کر دیں اللہ تعالیٰ اس پر قادر ہیں، اسے ”عموم قدرت باری تعالیٰ“ کہتے ہیں لیکن اللہ تعالیٰ ایسے کرتے نہیں، اسے ”تنزیہ باری تعالیٰ“ کہتے ہیں۔ ہم عموم قدرت باری تعالیٰ اور تنزیہ باری تعالیٰ دونوں کے قائل ہیں۔

اللہ تعالیٰ معبود برحق ہیں:

اللہ تعالیٰ کے علاوہ کوئی اور الہ بننے کے لائق نہیں کیونکہ کسی میں ایسی طاقت اور قدرت نہیں جو اللہ تعالیٰ کے پاس ہے۔

اللہ تعالیٰ موجود بلا مکان:

اللہ تعالیٰ بلا جسم، بلا مکان اور بلا جہت موجود ہے۔ یعنی اللہ تعالیٰ موجود ہونے میں جسم، خاص مکان اور خاص جہت کے محتاج نہیں۔

اللہ تعالیٰ کی صفات:

اللہ تعالیٰ کی ذات؛ صفات حمیدہ کے ساتھ متصف ہے۔

صفات کی دو قسمیں ہیں:

1- محکمت

2- متشابہات

صفات محکمت:

وہ صفات ہیں جن کا معنی بالکل ظاہر اور واضح ہو۔

صفات محکمت کی دو قسمیں ہیں:

1: صفات ذاتیہ

2: صفات فعلیہ

صفات ذاتیہ:

جن کے ساتھ اللہ تعالیٰ موصوف ہوں اور ان کی ضد کے ساتھ اللہ تعالیٰ

موصوف نہ ہوں، انہیں ”ام الصفات“ بھی کہتے ہیں اور یہ سات ہیں:

- 1: حیات اس کی ضد ہے ”موت“۔
- 2: علم اس کی ضد ہے ”جہل“۔
- 3: قدرت اس کی ضد ہے ”عجز“۔
- 4: ارادہ اس کی ضد ہے ”عدم ارادہ“۔
- 5: سمع اس کی ضد ہے ”صَمَّ“ (بہر اپن)۔
- 6: بصر اس کی ضد ہے ”عَمَى“ (نا بینا پن)۔
- 7: کلام اس کی ضد ہے ”بَکَمَ“ (گو نگا پن)۔

صفات فعلیہ:

جن کے ساتھ اللہ تعالیٰ موصوف ہوں اور ان کی ضد کے ساتھ بھی اللہ تعالیٰ موصوف ہو سکیں لیکن اس کا تعلق اللہ کے غیر کے ساتھ ہو جیسے احياء اس کی ضد ہے اماتۃ، اهداء اس کی ضد ہے اضلال، اعزاز اس کی ضد ہے اذلال۔ اللہ تبارک و تعالیٰ امامیہ کی صفت کے ساتھ موصوف ہیں، لیکن اس کا تعلق مخلوقات کے ساتھ ہے کہ موت مخلوقات پر آئے گی، اسی طرح اضلال، اذلال کہ گمراہی اور ذلت کا تعلق مخلوقات کے ساتھ ہے۔

صفات متشابہات:

یہ وہ صفات ہیں جن کے معانی غیر واضح اور مبہم ہیں، عقل انسانی کی وہاں تک رسائی نہیں۔

متشابہات کی دو قسمیں ہیں:

1: غیر معلوم المعنی، غیر معلوم المراد یعنی ان کا لغوی معنی بھی معلوم نہ ہو اور مراد شرعی بھی معلوم نہ ہو ان کو متشابہ من کل الوجوہ بھی کہتے ہیں۔ جیسے حروف مقطعات: اللہ، لحم، ن۔

2: معلوم المعنی و غیر معلوم المراد یعنی ان کا لغوی معنی تو معلوم ہو اور مراد شرعی معلوم نہ ہو ان کو متشابہ من بعض الوجوہ بھی کہتے ہیں۔ جیسے قرآن کریم میں اللہ تعالیٰ کی ذات کے لیے ید، وجہ، ساق، عین وغیرہ۔

استواء علی العرش:

اہل السنۃ والجماعۃ کے نزدیک ”استواء علی العرش“ اللہ تعالیٰ کی صفت متشابہ ہے جس کے حقیقی معنی اللہ تعالیٰ ہی کو معلوم ہیں اور قرآن مجید میں اس کے ظاہری معنی مراد نہیں ہیں۔ البتہ درجہ گمان میں اس کا معنی غلبہ بیان کر دیا جاتا ہے۔

ید، عین، ساق، وجہ:

قرآن کریم میں اللہ تعالیٰ کی ذات کے لیے ید، وجہ، عین، ساق، نفس کلمات استعمال ہوئے ہیں ان کے بارے میں پانچ باتیں سمجھنا اور ماننا ضروری ہیں۔

1: ان کلمات سے مراد اعضاء نہیں۔

2: یہ کلمات؛ صفات ہیں۔

3: یہ صفات متشابہات ہیں۔

4: ان کلمات متشابہات کا معنی ہمیں معلوم نہیں، ہم ان کے معنی اور مفہوم کو

اللہ تعالیٰ کے سپرد کرتے ہیں۔

5: ان کلمات کا جو معنی بھی ہو مخلوق وغیرہ کی مشابہت سے پاک ہیں۔

فائدہ:

ان کلمات کے معانی میں بوقت ضرورت مناسب مقام درجہ ظن میں تاویل کرنے کی گنجائش ہے مثلاً ”ید“ کا معنی قدرت، ”عین“ کا معنی حفاظت، ”وجہ“ کا معنی ذات۔

اللہ تعالیٰ کی ذات و صفات کی تقدیس:

اللہ تعالیٰ موجود ہیں مگر موجود ہونے میں مخلوق کی طرح جسم کے محتاج نہیں، اللہ تعالیٰ بولتے ہیں مگر بولنے میں مخلوق کی طرح زبان کے محتاج نہیں، اللہ تعالیٰ سنتے ہیں مگر سننے میں مخلوق کی طرح کان کے محتاج نہیں، اللہ تعالیٰ دیکھتے ہیں مگر دیکھنے میں مخلوق کی طرح آنکھ کے محتاج نہیں وغیرہ۔

اللہ تعالیٰ کی صفات کا وجود اور ظہور:

اللہ تعالیٰ کی ذات کی طرح اللہ کی صفات بھی ازلی اور ابدی ہیں۔ جس طرح اللہ تعالیٰ کی ذات مخلوقات کی پیدائش سے پہلے موجود تھی اسی طرح اللہ کی صفات بھی مخلوق کی پیدائش سے پہلے موجود تھیں۔ جس طرح اللہ تعالیٰ کی ذات مخلوق کے فنا ہونے کے بعد رہے گی اسی طرح اللہ تعالیٰ کی صفات بھی مخلوق کے فنا ہونے کے بعد باقی رہیں گی البتہ اللہ تعالیٰ کی صفات کا ظہور اس وقت ہوتا ہے جب مخلوق کو وجود ملتا ہے۔ مثلاً جب مخلوق موجود نہیں تھی تو اللہ تعالیٰ اس وقت بھی خالق تھے اور صفتِ خلق کے ساتھ متصف تھے۔ ہاں جب مخلوق کو پیدا فرمایا ہے تو صفتِ خلق کا ظہور ہوا ہے۔ اسی طرح اللہ تعالیٰ متکلم تو پہلے سے تھے اور صفتِ کلام کے ساتھ متصف تھے لیکن جب حضرت موسیٰ علیہ السلام سے کلام فرمایا ہے تو اس وقت صفتِ کلام کا ظہور ہوا ہے۔ اس لیے صفات کا وجود الگ چیز ہے اور صفات کا ظہور الگ چیز۔

اللہ تعالیٰ کے افعال غیر مُعَلَّلٌ بِالْاَغْرَاضِ:

کسی چیز کے پیدا کرنے میں اللہ تعالیٰ کا کوئی فائدہ نہیں۔ اللہ تعالیٰ جب کسی چیز کو پیدا فرماتے ہیں تو اس میں اللہ تعالیٰ کی اپنی کوئی ضرورت اور حاجت نہیں ہوتی، البتہ اس چیز کی مخلوق کو ضرورت ہوتی ہے، اللہ تعالیٰ کو مخلوق کی ضرورت اس لیے نہیں کہ اللہ تعالیٰ صمد اور بے نیاز ذات ہے اور کسی چیز کا محتاج ہونا اس شانِ بے نیازی کے خلاف ہے۔

اللہ تعالیٰ کو کسی کا ڈر نہیں:

اللہ تعالیٰ جب کسی کو بیماری یا موت دیتے ہیں تو یہ خوف نہیں ہوتا کہ جس کو بیماری یا موت دے رہا ہوں وہ میرا نقصان کر سکتا ہے یا اس کے عزیز و اقارب مجھ سے بدلہ لے سکتے ہیں بلکہ اللہ تعالیٰ بغیر کسی خوف کے بیماری، موت دیتے ہیں، کیونکہ خوف ہونا عجز کی دلیل ہے اور اللہ تعالیٰ قادر مطلق اور عجز سے پاک ذات ہے۔

تقدیر:

تقدیر علم الہی اور امر الہی کے مجموعہ کا نام ہے۔ یعنی اس عالم میں جو کچھ ہوتا ہے یا ہو گا وہ سب کچھ ہونے سے پہلے ہی اللہ تعالیٰ کے علم میں ہے کہ فلاں انسان کو اللہ تعالیٰ اختیار دیں گے اور وہ اپنے اختیار سے یہ کام کرے گا یہ علم الہی ہے اور اللہ تعالیٰ اپنے علم کے موافق ہر چیز کو پیدا فرمانے سے پہلے یہ لکھ دیتے ہیں کہ فلاں بندہ اپنے اختیار سے یہ کام کرے گا اور یہ امر الہی ہے۔

تقدیر خیر و تقدیر شر:

اللہ تعالیٰ کے جو فیصلے بندہ کے نفس، خواہش اور مزاج کے موافق ہوں ان کو

”تقدیر خیر“ اور جو فیصلے نفس، خواہش اور مزاج کے خلاف ہوں انہیں ”تقدیر شر“ کہتے ہیں، وگرنہ اللہ تعالیٰ کے سارے فیصلے اپنی ذات کے اعتبار سے خیر ہی ہوتے ہیں۔

اللہ کا عدل و فضل:

اللہ تعالیٰ جس طرح بندوں کے خالق ہیں بندوں کے افعال کے بھی خالق ہیں البتہ بندوں کے بعض افعال اضطراری ہیں جن میں بندے کے ارادے، اختیار اور خواہش و رغبت کا دخل نہیں ہوتا اور کچھ افعال اختیاری ہیں جن میں بندے کے طبعی شوق و رغبت یا طبعی نفرت و کراہت کا دخل ہوتا ہے۔ ان اختیاری افعال میں بندہ اپنے اختیار سے جو نیک کام کرے گا اس پر جزا اور جو برا کام کرے گا اس پر سزا ملے گی؛ یہ اللہ تعالیٰ کا عدل ہے البتہ اللہ تعالیٰ اپنے فضل سے جس گناہ گار کو چاہے معاف کر دے۔

اللہ تعالیٰ مسبب الاسباب ہے:

ہر چیز کا وجود اور عدم اللہ تعالیٰ کے قبضہ قدرت میں ہے۔ ہر چیز کی کیفیت، خاصیت اور اس کی تاثیر کا ہونا بھی اسی کے اختیار میں ہے۔ وہ مسبب الاسباب ہے، کائنات کے اسباب اسی کی مخلوق ہیں اور اسباب کی سببیت بھی اس کی مخلوق اور اس کی مشیت کے تابع ہے دنیا کی کوئی چیز اپنی ذات میں مؤثر نہیں۔

اللہ تعالیٰ عالم الغیب ہے:

جو چیزیں ہمیں نظر آتی ہیں اللہ تعالیٰ وہ بھی جانتے ہیں اور جو ہماری آنکھوں سے پوشیدہ ہیں اللہ تعالیٰ کو وہ بھی معلوم ہیں۔ اس کائنات میں جو کچھ ہو چکا، جو ہو رہا ہے اور جو ہو گا اللہ تعالیٰ ان سب کو جانتے ہیں، کائنات کا کوئی ذرہ اللہ تعالیٰ کی ذات سے مخفی

نہیں۔

اللہ تعالیٰ مختار کل ہے:

اس کائنات کے ذرے ذرے پر اللہ تعالیٰ کو مکمل اختیار حاصل ہے، مومن اور صالح لوگوں کو جزا جبکہ کفار و فاسق کو سزا دینا اللہ تعالیٰ کے اختیار میں ہے۔

اللہ تعالیٰ ہر وقت، ہر جگہ موجود ہے:

جب کوئی مکان اور جگہ موجود نہ تھی اللہ تعالیٰ تب بھی تھے، اب جبکہ مکانات اور جگہیں موجود ہیں اللہ تعالیٰ اب بھی ہیں اور جب کوئی جگہ اور مکان نہیں ہو گا اللہ تعالیٰ تب بھی ہوں گے حتیٰ کہ کائنات کا کوئی ذرہ ایسا نہیں جہاں اللہ تعالیٰ موجود نہ ہوں۔

اللہ تعالیٰ کے مبارک نام:

اللہ تعالیٰ کے مبارک ناموں کی دو اقسام ہیں:

ذاتی: اللہ پاک کا ذاتی نام صرف ایک اسم جلالہ یعنی اللہ ہے۔

صفاتی: اسم جلالہ یعنی اللہ کے علاوہ باقی تمام اسماء صفاتی ہیں۔ اللہ تعالیٰ کے صفاتی ناموں کو ”اسماء حسنی“ بھی کہتے ہیں۔

الاسماء الحسنی:

هُوَ اللَّهُ الَّذِي لَا إِلَهَ إِلَّا هُوَ الرَّحْمَنُ الرَّحِيمُ الْمَلِكُ الْقُدُّوسُ السَّلَامُ
الْمُؤْمِنُ الْمُهِيمُنُ الْعَزِيزُ الْجَبَّارُ الْمُتَكَبِّرُ الْخَالِقُ الْبَارِئُ الْمُصَوِّرُ الْغَفَّارُ الْقَهَّارُ
الْوَهَّابُ الرَّزَّاقُ الْفَتَّاحُ الْعَلِيمُ الْقَابِضُ الْبَاسِطُ الْخَافِضُ الرَّافِعُ الْمُعِزُّ
الْمُنِذِرُ السَّمِيعُ الْبَصِيرُ الْحَكَمُ الْعَدْلُ اللَّطِيفُ الْخَبِيرُ الْحَلِيمُ الْعَظِيمُ الْغَفُورُ

الشُّكُورُ الْعَلِيُّ الْكَبِيرُ الْحَفِیْظُ الْمُقْبِیْتُ الْحَسِیْبُ الْجَلِیْلُ الْكَرِیْمُ الرَّقِیْبُ
 الْمَجِیْبُ الْوَاسِعُ الْحَكِیْمُ الْوَدُودُ الْمَجِیْدُ الْبَاعِثُ الشَّهِیْدُ الْحَقُّ الْوَكِیْلُ الْقَوِیُّ
 الْمَتِیْنُ الْوَلِیُّ الْحَمِیْدُ الْمُحْصِی الْمُبْدِئُ الْمُعِیْدُ الْمُحِی الْمُبِیْتُ الْحَقُّ الْقَیُّوْمُ
 الْوَاحِدُ الْمَاجِدُ الْوَاحِدُ الصَّمَدُ الْقَادِرُ الْمُقْتَدِرُ الْمُقَدِّمُ الْمُؤَخِّرُ الْأَوَّلُ الْآخِرُ
 الظَّاهِرُ الْبَاطِنُ الْوَالِی الْمُتَعَالِ الْبَرُّ التَّوَّابُ الْمُنتَقِمُ الْعَفُوُّ الرَّءُوفُ مَالِكُ
 الْمُلْكِ ذُو الْجَلَالِ وَالْإِكْرَامِ الْمُفْسِطُ الْجَامِعُ الْغَنِی الْمَغْنِی الْبَارِعُ الصَّادُّ النَّافِعُ
 النُّوْرُ الْهَادِی الْمُبْدِیْعُ الْبَاقِی الْوَارِثُ الرَّشِیْدُ الصَّبُورُ.

اللہ تعالیٰ کو خدا کہنا جائز ہے:

لفظ خدا اللہ تعالیٰ کے صفاتی ناموں میں سے مالک و رب کا ترجمہ ہے اس لیے
 اس لفظ کو ذات باری تعالیٰ کے لیے استعمال کرنا؛ جائز اور درست ہے۔

استعانت و استمداد:

وہ کام جو مافوق الاسباب ہیں یعنی جن کا کرنا انسان کے اختیار میں نہیں ان میں
 صرف اللہ تعالیٰ سے ہی مدد طلب کرنی ضروری ہے۔

نذر و نیاز:

بغیر شدید ضرورت اور مجبوری کے نذر و نیاز نہیں ماننی چاہیے۔ اگر مجبوری
 کے تحت منت و نذر ماننی پڑ جائے تو پھر نذر صرف اللہ کے نام کی ماننی چاہیے۔ غیر اللہ
 کے نذر ماننا درست نہیں۔

نبوت سے متعلق عقائد

نبی کی ضرورت:

اللہ تعالیٰ خالق؛ ہم مخلوق، اللہ تعالیٰ مالک؛ ہم مملوک ہیں۔ مخلوق اور مملوک کا فرض ہے کہ اپنے خالق و مالک کی بات مانے اس لیے اللہ تعالیٰ کا حکم ماننا ضروری ہے اور اللہ تعالیٰ کا حکم اس وقت مانیں گے جب اللہ تعالیٰ کی ذات کو دیکھیں گے یا بات کو سنیں گے اور اس دنیا میں رہ کر نہ تو ہم اللہ تعالیٰ کی ذات کو دیکھ سکتے ہیں اور نہ ہی بات کو سن سکتے ہیں۔ اس لیے ایسے واسطے کی ضرورت ہے جس نے بالواسطہ یا بلا واسطہ اللہ تعالیٰ کی ذات کو دیکھا یا بات کو سنا ہو اور وہ واسطہ رسول اور نبی کی ذات ہے۔

نبی کی تعریف:

”نبی“ ایسے انسان کو کہتے ہیں جو مبعوث من اللہ، معصوم عن الخطاء اور مفروض الاتباع ہو۔ یعنی وہ انسان اللہ تعالیٰ کی طرف سے مبعوث ہو، صغیرہ اور کبیرہ گناہوں سے پاک ہو اور اس کی تابعداری کرنا فرض ہو۔ ان صفات کو انبیاء کے علاوہ کسی انسان کے لیے ثابت کرنا؛ اگرچہ اس کے لیے نبی کا لفظ استعمال نہ کیا جائے؛ کفر ہے۔

نبی مرد ہوتا ہے:

نبی ہمیشہ مرد ہوتا ہے عورت نبی نہیں بن سکتی اور جنات کے لیے بھی انسان ہی نبی ہوتا ہے۔

نبی کی ذات بشر، صفت نور:

نبی اپنی ذات کے اعتبار سے بشر اور انسان ہوتے ہیں اور اپنی صفت کے لحاظ سے نور ہوتے ہیں۔ جن آیات اور احادیث میں انبیاء علیہم السلام کو ”بشر“ فرمایا گیا وہاں مراد ذاتِ نبوت ہے اور جہاں ”نور“ فرمایا گیا وہاں مراد صفتِ نبوت ہے۔

نبی اور رسول میں فرق:

رسول وہ ہے جو نئی شریعت لائے اور نبی وہ ہے جو نئی شریعت نہ لائے بلکہ پہلی شریعت کی تعلیم دے۔

تعداد انبیاء و رسل علیہم السلام:

انبیاء و رسل علیہم السلام کی تعداد ایک لاکھ چوبیس ہزار کم و بیش ہے جبکہ صرف رسل علیہم السلام کی تعداد تین سو پندرہ ہے۔

نبوت کا دوام:

انبیاء کرام علیہم السلام وفات کے بعد بھی اپنی مبارک قبروں میں اسی طرح حقیقتاً نبی ہیں جس طرح وفات سے پہلے ظاہری حیات مبارکہ میں نبی تھے۔ البتہ اب باقی تمام انبیاء علیہم السلام کی شریعت منسوخ ہو چکی ہے اور قیامت تک کے لیے نجات کا مدار آنحضرت صلی اللہ علیہ وسلم کی شریعت پر ہے۔

انبیاء علیہم السلام کی عظمت:

کائنات کی تمام مخلوقات میں سب سے اعلیٰ مرتبہ اور مقام حضرات انبیاء علیہم السلام کا ہے اور حضور اکرم صلی اللہ علیہ وسلم؛ تمام انبیاء علیہم السلام سے افضل،

اعلیٰ اور تمام انبیاء علیہم السلام کے سردار ہیں۔

انبیاء علیہم السلام کی نیند:

نیند کی حالت میں انبیاء علیہم السلام کی آنکھیں تو سوتی ہیں مگر دل نہیں سوتا اور نیند کے باوجود انبیاء علیہم السلام کا وضو باقی رہتا ہے۔

انبیاء علیہم السلام کا خواب:

انبیاء علیہم السلام کا خواب بھی ان کی وحی کی طرح وحی ہوتا ہے اور برحق و سچ ہوتا ہے۔

انبیاء علیہم السلام کی جس جگہ وفات ہو اسی جگہ تدفین ہوتی ہے:

اللہ تعالیٰ کے نبی کی جس جگہ وفات ہوتی ہے اسی جگہ تدفین ہوتی ہے۔ نبی کے جسد اطہر کو دوسری جگہ منتقل نہیں کیا جاتا۔

انبیاء علیہم السلام اپنی قبور میں زندہ ہیں:

تمام انبیاء کرام علیہم السلام اپنی مبارک قبروں میں اپنے دنیاوی جسموں کے ساتھ، متعلق روح، بغیر مکلف ہونے اور بغیر لوازم دنیا کے زندہ ہیں۔

مختلف جہتوں کے اعتبار سے اس حیات کے مختلف نام ہیں:

حیاتِ دنیوی... یعنی دنیا والے جسم کو حیات حاصل ہے

حیاتِ جسمانی... یعنی جسم حقیقی و عنصری کو حیات حاصل ہے، جسم مثالی کو نہیں۔

حیاتِ حسی... یعنی اس حیات کو انبیاء علیہم السلام کا جسم محسوس بھی کرتا ہے۔

حیاتِ برزخی... یعنی یہ حیات عالم برزخ میں ہے۔

حیاتِ روحانی... یعنی اس حیات میں اصل بدن ہے اور روح اس کی تابع ہے۔

انبیاء علیہم السلام اپنی قبور میں نماز پڑھتے ہیں:
وفات کے بعد حضرات انبیاء کرام علیہم السلام بطور تلذذ کے اپنی اپنی قبور
میں نماز ادا فرماتے ہیں۔

انبیاء علیہم السلام کا مال وراثت میں تقسیم نہیں ہوتا:
حضرات انبیاء کرام علیہم السلام جب دنیا سے تشریف لے جاتے ہیں تو ان کا
مال وراثت میں تقسیم نہیں ہوتا۔
انبیاء علیہم السلام جو مال چھوڑ کر جاتے ہیں وہ امت کے لیے صدقہ بن جاتا
ہے۔

خدائی اختیارات و صفات؛ انبیاء علیہم السلام کے لیے ثابت نہیں:
نبی کے لیے خدائی اختیارات اور صفات خاصہ ثابت کرنا جائز نہیں جیسے علم
غیب، حاضر ناظر، مختار کل وغیرہ۔ یہ صفات اللہ تعالیٰ کے ساتھ خاص ہیں۔

نبی العالمین صلی اللہ علیہ وسلم:
گزشتہ انبیاء علیہم السلام خاص قوموں، خاص بستیوں یا خاص شہروں کی
طرف خاص وقت میں بھیجے جاتے تھے جبکہ آپ صلی اللہ علیہ وسلم تمام مکانوں، تمام
جہانوں اور تمام زمانوں کے نبی ہیں۔

نبی الانبیاء علیہم السلام:
”نبی“ اسے کہتے ہیں جس کا کلمہ امت پڑھے اور ”نبی الانبیاء“ اسے کہتے ہیں
جس کا کلمہ امت بھی پڑھے اور انبیاء علیہم السلام بھی پڑھیں۔ باقی انبیاء علیہم السلام

صرف ”نبی“ ہیں جبکہ ہمارے پیغمبر صلی اللہ علیہ وسلم نبی بھی ہیں اور نبی الانبیاء بھی۔

امام الانبیاء صلی اللہ علیہ وسلم:

آنحضرت صلی اللہ علیہ وسلم کو یہ اعزاز حاصل ہے کہ معراج کے موقع پر آپ صلی اللہ علیہ وسلم نے انبیاء علیہم السلام کو نماز پڑھائی ہے اور ”امام الانبیاء“ کے لقب سے سرفراز ہوئے ہیں۔

افضل الانبیاء صلی اللہ علیہ وسلم:

آپ صلی اللہ علیہ وسلم کا مقام و مرتبہ تمام انبیاء علیہم السلام سے افضل ہے۔

خاتم الانبیاء صلی اللہ علیہ وسلم:

آنحضرت صلی اللہ علیہ وسلم مکان، زمان اور مقام کے اعتبار سے آخری نبی ہیں۔ آپ صلی اللہ علیہ وسلم کے بعد دنیا میں کسی بھی قسم کا، کسی زمانے، کسی مکان میں کوئی نبی پیدا نہیں ہوگا۔

حجیت حدیث:

مومن ہونے کے لیے جس طرح اللہ تعالیٰ کی ذات کے ساتھ نبی کی ذات پر ایمان لانا ضروری ہے اسی طرح اللہ تعالیٰ کی بات کے ساتھ ساتھ نبی کریم صلی اللہ علیہ وسلم کے قول، فعل اور تقریر (حدیث مبارک) پر ایمان لانا ضروری ہے۔

ذکر رسول صلی اللہ علیہ وسلم:

وہ تمام حالات و واقعات جن کا آنحضرت صلی اللہ علیہ وسلم سے ذرا بھی تعلق ہے ان کا ذکر کرنا نہایت پسندیدہ اور مستحب ہے۔

فضیلتِ روضہ اطہر:

زمین کا وہ حصہ جو آنحضرت صلی اللہ علیہ وسلم کے جسم مبارک کے ساتھ ملا ہوا ہے کائنات کے سب مقامات حتیٰ کہ کعبہ، کرسی اور عرش سے بھی افضل ہے۔

روضہ مبارک کی طرف سفر کرنا:

سفرِ مدینہ منورہ کے وقت روضہ مبارک و مسجد نبوی علی صاحبہ الصلوٰۃ والسلام اور مقامات مقدسہ کی زیارت کی نیت کرنا افضل اور باعثِ اجر و ثواب ہے۔ البتہ خالص روضہ پاک کی زیارت کی نیت سے سفر کرنا زیادہ بہتر ہے۔

زیارتِ روضہ اطہر:

روضہ اطہر کی زیارت کے وقت آنحضرت صلی اللہ علیہ وسلم کے چہرہ مبارک کی طرف منہ کر کے کھڑا ہونا روضہ رسول صلی اللہ علیہ وسلم کے آداب میں سے ہے اور اسی حالت میں دعا مانگنا بہتر اور مستحب ہے۔

صلوٰۃ و سلام:

آنحضرت صلی اللہ علیہ وسلم پر صلوٰۃ و سلام پڑھنا آپ صلی اللہ علیہ وسلم کا حق اور نہایت اجر و ثواب کا باعث ہے۔ کثرت کے ساتھ صلوٰۃ و سلام پڑھنا حضور صلی اللہ علیہ وسلم کے قرب اور شفاعت کے حصول کا بہت بڑا ذریعہ ہے۔ افضل درود شریف وہ ہے جس کے لفظ بھی آپ صلی اللہ علیہ وسلم سے منقول ہوں اور سب سے افضل درود، درودِ ابراہیمی ہے۔

فائدہ:

زندگی میں ایک مرتبہ صلوٰۃ و سلام پڑھنا فرض ہے اور جب مجلس میں آپ صلی اللہ علیہ وسلم کا ذکر مبارک آئے تو ایک دفعہ صلوٰۃ و سلام پڑھنا واجب ہے اور ہر بار پڑھنا مستحب ہے۔

عرض اعمال:

حضور صلی اللہ علیہ وسلم پر روضہ مبارک میں امت کے اچھے اور برے اعمال اجمالی طور پر پیش ہوتے ہیں۔ آپ صلی اللہ علیہ وسلم اچھے اعمال پر اللہ تعالیٰ کی حمد اور برے اعمال پر اللہ تعالیٰ سے امت کے لیے استغفار کرتے ہیں۔

استشفاع عند قبر النبی صلی اللہ علیہ وسلم:

آنحضرت صلی اللہ علیہ وسلم کی قبر کے پاس حاضر ہو کر شفاعت کی درخواست کرنا اور یہ کہنا کہ حضرت! آپ میری مغفرت کی سفارش فرمائیں؛ جائز ہے۔

حقیقت معجزہ:

معجزہ چونکہ اللہ تعالیٰ کا فعل ہے جو نبی کے ہاتھ پر ظاہر ہوتا ہے اور اس میں نبی کے اختیار کو دخل نہیں ہوتا اس لیے معجزہ کو شرک کہہ کر معجزہ کا انکار کرنا یا معجزہ سے دھوکہ کھا کر انبیاء علیہم السلام کے لیے مختار کل اور قادر مطلق ہونے کا عقیدہ رکھنا دونوں غلط ہیں۔

معجزات انبیاء علیہم السلام:

وہ خرق عادت امور جو نبی اور رسول کے ہاتھ پر ظاہر ہوں نبی اور رسول کا معجزہ کہلاتے ہیں۔ جیسے موسیٰ علیہ السلام کے عصا کا سانپ بن جانا، حضرت صالح علیہ السلام کے لیے چٹان سے اونٹنی نکلنا، حضرت عیسیٰ علیہ السلام کا مردوں کو زندہ کرنا اور آنحضرت صلی اللہ علیہ وسلم کا معراج پر جانا اور قرآن کریم وغیرہ۔

حضور اکرم صلی اللہ علیہ وسلم کو اللہ پاک نے جن معجزات سے نوازا ان پر ایمان لانا ضروری ہے۔ آپ صلی اللہ علیہ وسلم کے عملی معجزات میں سب سے بڑا معجزہ معراج اور علمی معجزات میں سب سے بڑا معجزہ قرآن کریم ہے۔

ملائکہ سے متعلق عقائد

اللہ تعالیٰ نے ان کو نور سے پیدا فرمایا اور ان کو مختلف شکلوں میں آنے کی قدرت عطا فرمائی ہے۔

یہ عموماً انسانی نظروں سے غائب رہتے ہیں۔

نہ تو مرد ہیں اور نہ ہی عورت ہیں۔ ان کی اولاد پیدا ہوتی ہے نہ ان کی نسل چلتی ہے۔

کھانے پینے سے بھی پاک ہوتے ہیں۔

ہر وقت تسبیح و تہلیل اور احکام خداوندی کی تعمیل میں مشغول رہتے ہیں۔

جن کاموں پر اللہ نے ان کو مقرر کیا ہے ان کو سرانجام دیتے رہتے ہیں اور ان میں اللہ کی نافرمانی نہیں کرتے۔

کچھ فرشتوں کے ذمہ ارواح قبض کرنا ہے۔ ان کے سردار حضرت عزرائیل علیہ السلام ہیں۔

کچھ فرشتوں کی ذمہ داری انسانوں کے اعمال لکھنے کی ہے۔

کچھ فرشتوں کے ذمہ انسانوں کی حفاظت کرنا ہے۔

کچھ فرشتے جنت کے اور کچھ دوزخ کے نگران ہیں۔

ان کی تعداد اللہ تعالیٰ کو ہی معلوم ہے البتہ ان میں روح القدس حضرت جبرائیل، میکائیل، اسرافیل، اور ملک الموت؛ عزرائیل علیہم السلام مقرب اور مشہور ہیں۔

خواص بشر (انبیاء و رسل علیہم السلام) خواص ملائکہ (مقربین یعنی جبرائیل، میکائیل، اسرافیل، ملک الموت، حاملین عرش وغیرہ) سے افضل ہیں۔ خواص ملائکہ؛ دیگر ملائکہ اور عام بشر (اولیاء، اتقیاء، صلحاء) سے افضل ہیں۔ عام بشر (اولیاء، اتقیاء، صلحاء) عام ملائکہ سے افضل ہیں۔ عام ملائکہ فاسق فاجر انسانوں سے افضل ہیں۔

آسمانی کتب سے متعلق عقائد

جس زمانے میں جس نبی پر جو کتاب اللہ تعالیٰ نے نازل فرمائی ہے وہ برحق اور سچی تھی، جیسے حضرت موسیٰ علیہ السلام پر تورات، حضرت داؤد علیہ السلام پر زبور، حضرت عیسیٰ علیہ السلام پر انجیل اور آنحضرت صلی اللہ علیہ وسلم پر قرآن مجید نازل فرمایا۔ البتہ تورات، زبور، انجیل اور دیگر تمام صحفِ آسمانی منسوخ ہو چکے ہیں۔ تورات، زبور، انجیل وغیرہ کے جو نسخے آج موجود ہیں یہ تحریف شدہ ہیں۔ یہود و نصاریٰ نے ان میں رد و بدل کر دیا ہے۔ اب قیامت تک کے لیے کتب سماویہ میں سے واجب الاتباع اور نجات کا مدار صرف قرآن کریم ہی ہے۔

آسمانی کتب و صحائف کی تعداد:

ایک روایت کے مطابق آسمانی کتب اور صحائف کی تعداد ایک سو چار ہے۔

اللہ تعالیٰ نے حضرت موسیٰ علیہ السلام پر تورات، حضرت داؤد علیہ السلام پر زبور، حضرت عیسیٰ علیہ السلام پر انجیل، اور آنحضرت صلی اللہ علیہ وسلم پر قرآن مجید نازل فرمایا۔ صحائف میں سے پچاس حضرت شید علیہ السلام، تیس حضرت ادیس علیہ السلام، دس حضرت ابراہیم علیہ السلام اور دس حضرت موسیٰ علیہ السلام پر نازل فرمائے۔

صداقت قرآن:

سورۃ فاتحہ سے لے کر "والناس" تک قرآن کریم کا ایک ایک لفظ سچا ہے۔

حفاظت قرآن:

سورۃ الفاتحہ سے لے کر "سورۃ الناس" تک قرآن کریم کا ایک ایک لفظ اور ایک ایک حرف محفوظ ہے۔

صحابہ کرام رضی اللہ عنہم سے متعلق عقائد

صحابی کی تعریف:

مَنْ لَقِيَ النَّبِيَّ صَلَّى اللَّهُ عَلَيْهِ وَسَلَّمَ مُؤْمِنًا بِهِ وَمَاتَ عَلَى الْإِسْلَامِ.

نزهۃ النظر شرح نخبۃ الفكر لابن حجر العسقلانی: ص 133

ترجمہ: جس نے اللہ کے نبی صلی اللہ علیہ وسلم سے ایمان کی حالت میں ملاقات کی ہو اور ایمان کی حالت میں ہی اس کی وفات ہوئی ہو۔

فائدہ:

اگر کوئی شخص رسول اللہ صلی اللہ علیہ وسلم کے پاس ایمان لانے کے ارادے سے آئے تو بھی صحابی ہے اور اگر ایمان لانے کا ارادہ لے کر نہ آئے لیکن

محفل میں آکر ایمان قبول کر لے تو وہ بھی صحابی ہے۔ اسی طرح لقاء کے لیے زیادہ وقت درکار نہیں بلکہ ایمان کے ساتھ ایک لمحہ کے لیے بھی صحبت میسر ہو جائے تب بھی صحابی ہے۔

صحابہ کرام رضی اللہ عنہم خدائی انتخاب ہیں:

مقام صحابیت محض اللہ تعالیٰ کی طرف سے عطا کردہ ایک عظیم الشان منصب ہے۔ اللہ تعالیٰ نے جیسے نبوت و رسالت کے لیے انبیاء و رسل علیہم السلام کا انتخاب فرمایا اسی طرح اللہ تعالیٰ نے اپنے محبوب صلی اللہ علیہ وسلم کے صحابہ کو بھی خود منتخب فرمایا۔ رضی اللہ عنہم

صحابہ کرام رضی اللہ عنہم مومن ہیں:

صحابہ کرام رضی اللہ عنہم اجمعین پکے سچے مومن ہیں۔ قرآن کریم میں جہاں جہاں بھی اللہ پاک نے اہل ایمان کی صفات بیان فرمائی ہیں ان کا سب سے پہلا مصداق حضرات صحابہ کرام رضی اللہ عنہم اجمعین ہیں۔

صحابہ کرام رضی اللہ عنہم عادل ہیں:

صحابہ کرام رضی اللہ عنہم کے عادل ہونے کا معنی یہ ہے کہ ان میں شریعت کے متعلق گواہی دینے کی اہلیت موجود ہے اور ان کی بات کو سچی گواہی کے طور پر تسلیم کیا جاتا ہے۔ دین اسلام کا مدار انہی کی روایات، مرویات اور شہادات پر ہے اور ان کی روایات و شہادات کا انحصار ان کی ذات کے عادل ہونے پر ہے۔

صحابہ کرام رضی اللہ عنہم حجت ہیں:

صحابہ کرام رضی اللہ عنہم کے اقوال، افعال اور ان کی تقاریر حجت شرعیہ ہیں۔ ان کے قول، فعل اور تقریر کو دلیل کے طور پر پیش کیا جاسکتا ہے۔

صحابہ کرام رضی اللہ عنہم محفوظ ہیں:

صحابہ کرام رضی اللہ عنہم کے محفوظ ہونے کا معنی یہ ہے کہ اگر ان میں سے کسی سے بشری تقاضہ کے مطابق کبھی کوئی گناہ ہو جائے تو اللہ تعالیٰ ان کے ذمے میں وہ گناہ باقی نہیں رہنے دیتے یعنی دنیا میں اس گناہ سے معافی عطا فرمادیتے ہیں اور اس گناہ کی وجہ سے ملنے والے اُخروی عذاب سے ان کو محفوظ فرمالیتے ہیں۔

صحابہ کرام رضی اللہ عنہم معیارِ حق ہیں:

صحابہ کرام رضی اللہ عنہم کے معیارِ حق ہونے کا معنی یہ ہے کہ اللہ تعالیٰ کے ہاں اس شخص کا ایمان اور عمل قبول ہوتا ہے جو صحابہ کرام رضی اللہ عنہم اجمعین کے ایمان اور عمل کے عین مطابق ہو۔ اور اگر کسی کا ایمان اور عمل صحابہ کرام رضی اللہ عنہم اجمعین کے ایمان و عمل کے مطابق نہیں ہوگا تو وہ اللہ کے ہاں قبول بھی نہیں ہوگا۔ نہ تو وہ شخص اللہ تعالیٰ کی بارگاہ میں ”مومن“ کہلائے جانے کا مستحق ہے اور نہ ”نیک“ کہلائے جانے کا مستحق۔

صحابہ کرام رضی اللہ عنہم تنقید سے بالاتر ہیں:

صحابہ کرام رضی اللہ عنہم کے تنقید سے بالاتر ہونے کا معنی یہ ہے کہ ان کے کسی قول و فعل پر ایسا تبصرہ کرنا جس سے ان کی شخصیت مجروح ہوتی ہو یا ان کی شان میں کمی ہوتی ہو، حرام ہے۔ تنقید کی دو ممکنہ صورتیں بن سکتی ہیں:

1: ایمان پر تنقید

2: اعمال پر تنقید

یہ دونوں ممنوع ہیں۔ اگر تنقید ایمان و عقیدہ کی وجہ سے ہو یعنی عقیدہ خراب ہو تو صحابی صحابی نہیں رہتا اور اگر تنقید عمل کی وجہ سے ہو تو صحابی عمل کی وجہ سے صحابی بننا ہی نہیں ہے۔

صحابہ کرام رضی اللہ عنہم جنتی ہیں:

صحابہ کرام رضی اللہ عنہم سب کے سب جنتی ہیں۔ ایک لمحے کے لیے بھی جہنم میں نہیں جائیں گے۔ ان تک تو جہنم کا دھواں بھی نہیں پہنچ سکتا، قیامت والے دن سیدھے جنت میں جائیں گے۔

صحابہ کرام رضی اللہ عنہم امت کا افضل ترین طبقہ ہیں:

صحابہ کرام رضی اللہ عنہم اجمعین کا طبقہ امت کا سب سے بہترین اور افضل ترین طبقہ ہے۔ ان جیسے باکمال اور بے مثال لوگ نہ ان سے پہلے کسی امت میں پیدا ہوئے نہ ہی ان کے بعد قیامت تک پیدا ہوں گے۔

صحابہ کرام رضی اللہ عنہم کا اجماع معصوم ہے:

صحابہ کرام رضی اللہ عنہم اگرچہ فرداً فرداً مومن، عادل، معیار حق، تنقید سے بالاتر اور گناہوں سے محفوظ ہیں لیکن جب کسی بات پر متفق ہو جائیں یعنی ان کا اجماع ہو جائے تو وہ اجماع؛ پیغمبر صلی اللہ علیہ وسلم کی ذات کی طرح معصوم ہوتا ہے۔

صحابہ کرام رضی اللہ عنہم پر سب و شتم حرام ہے:

صحابہ کرام رضی اللہ عنہم کو نامناسب الفاظ سے یاد کرنا، برا بھلا کہنا، سب و شتم کرنا، گالم گلوچ کرنا اور لعن طعن کرنا حرام ہے اور خدا تعالیٰ کی ناراضگی کا باعث ہے بلکہ اللہ اور اس کے رسول صلی اللہ علیہ وسلم کی مخالفت ہے۔

حب صحابہ و اہل بیت رضی اللہ عنہم:

صحابہ کرام اور اہل بیت رضوان اللہ علیہم اجمعین کے ساتھ محبت، رسول اللہ صلی اللہ علیہ وسلم کے ساتھ محبت کی علامت ہے اور صحابہ کرام اور اہل بیت رضوان اللہ علیہم اجمعین دونوں سے بغض یا ان دونوں میں سے کسی ایک کے ساتھ محبت اور دوسرے کے ساتھ بغض، رسول اللہ صلی اللہ علیہ وسلم سے بغض کی علامت اور گمراہی ہے۔

مقام صحابہ رضی اللہ عنہم:

انبیاء کرام علیہم السلام کے بعد انسانوں میں سب سے اعلیٰ ترین درجہ اور مقام صحابہ کرام رضی اللہ عنہم اجمعین کا ہے اور ان میں بھی باہمی مقام و مرتبہ کی ترتیب درج ذیل ہے:

1: خلفائے راشدین علی الترتیب الخلفاء۔

2: عشرہ مبشرہ۔

3: اصحاب بدر۔

4: اصحاب بیعت رضوان۔

5: شرکاء فتح مکہ

6: وہ صحابہ رضی اللہ عنہم اجمعین جو فتح مکہ کے بعد اسلام لائے۔

عشرہ مبشرہ:

حضرت ابو بکر صدیق، حضرت عمر فاروق، حضرت عثمان ذو النورین، حضرت علی مرتضیٰ، حضرت طلحہ، حضرت زبیر، حضرت عبدالرحمن بن عوف، حضرت سعد بن ابی وقاص، حضرت سعید بن زید، حضرت ابو عبیدہ بن الجراح رضی اللہ تعالیٰ عنہم اجمعین

صحابہ کرام رضی اللہ عنہم اُخروی عذاب سے محفوظ ہیں:

کسی ایک صحابی کو بھی اُخروی عذاب نہیں ہوگا، جس شخص کو ایمان کی حالت میں حضور صلی اللہ علیہ وسلم کی صحبت نصیب ہو گئی اور اس کا خاتمہ ایمان پر ہوا تو اس پر جہنم کی آگ حرام ہے۔

دشمنانِ صحابہ (رضی اللہ عنہم) سے براءت:

جو شخص صحابہ کرام رضی اللہ عنہم اجمعین کے ایمان، عدالت، حجیت اور حفاظت کا منکر ہو یا صحابہ پہ طعن و تشنیع کرتا ہو ہم اس سے اعلان براءت کرتے ہیں۔ ہمارا اس بندے سے کوئی تعلق نہیں۔ اللہ پاک دنیا اور آخرت میں ہمیں ایسے لوگوں سے الگ رکھیں۔

خلافت راشدہ و خلفائے راشدین:

خلافت راشدہ شریعت کی اصطلاح ہے جس سے مراد خلافت راشدہ موعودہ فی القرآن ہے۔ یعنی قرآن کریم کی آیت استخلاف {سورة النور آیت 55} میں جن صحابہ کرام رضی اللہ عنہم اجمعین کو خلافت دینے کا وعدہ کیا گیا ہے وہ چار (حضرت ابو بکر صدیق، حضرت عمر فاروق، حضرت عثمان غنی، حضرت علی المرتضیٰ رضی اللہ عنہم) ہیں۔ ان چاروں کو خلفائے راشدین اور ان کے دورِ خلافت کو دورِ خلافت راشدہ

کہتے ہیں۔

خلافت امیر معاویہ رضی اللہ عنہ:

حضرت علی المرتضیٰ رضی اللہ عنہ اور حضرت امیر معاویہ رضی اللہ کا اختلاف اجتہادی تھا۔ حضرت علی المرتضیٰ رضی اللہ عنہ کی شہادت کے بعد حضرت حسن رضی اللہ تعالیٰ عنہ نے حضرت امیر معاویہ رضی اللہ عنہ کی بیعت کر لی تو حضرت امیر معاویہ رضی اللہ عنہ بلا شرکتِ غیر؛ متفقہ طور پر امیر المومنین اور مسلمانوں کے خلیفہ بن گئے۔ حضرت امیر معاویہ رضی اللہ عنہ کی خلافت خلافتِ راشدہ تو نہیں ہاں البتہ خلافتِ عادلہ ضرور تھی۔

حق حضرت حسین رضی اللہ عنہ کے ساتھ:

حضرت حسین رضی اللہ عنہ اور یزید کے باہمی اختلاف میں حضرت حسین رضی اللہ عنہ حق پر تھے اور یزید کی حکومت نہ خلافتِ راشدہ تھی اور نہ خلافتِ عادلہ اور یزید کے اپنے عملی فسق سے حضرت امیر معاویہ رضی اللہ عنہ بری ہیں۔

فسق یزید:

یزید فاسق و فاجر تھا حضرت امیر معاویہ رضی اللہ عنہ کا بیٹا اور ولی عہد ہونے کی وجہ سے یزید کو صالح نہیں کہہ سکتے۔ اور یزید کے فسق و فجور کی وجہ سے حضرت امیر معاویہ رضی اللہ عنہ پر اعتراض بھی نہیں کر سکتے۔

صحابہ کرام رضی اللہ عنہم کے مشاجرات:

”مشاجرات“ کا لغوی معنی ہوتا ہے ایک ہی درخت کی ٹہنیوں کا آپس میں

ہوا کی وجہ سے ٹکرانا۔ صحابہ کرام رضی اللہ عنہم کے مشاجرات کا معنی یہ ہے کہ یہ سب کے سب ایک ہی (ایمان والے) درخت کی شاخیں ہیں۔ (آزمائشوں اور خارجی سازشوں جیسی ناموافق) ہواؤں کی وجہ سے آپس میں ٹھنہوں کی طرح ٹکرا بھی گئے بلکہ بعض جنگی حالات بھی پیش آئے، جیسے جنگِ جمل اور جنگِ صفین۔

ان جنگوں اور مشاجرات کی وجہ سے دونوں فریقوں کا احترام، مقام و منصب اور جلالتِ شان کو ذہن میں رکھتے ہوئے اہل السنۃ والجماعۃ کا موقف یہ ہے کہ ان معاملات میں خلیفہ راشد حضرت علی المرتضیٰ کرم اللہ وجہہ حق (درست اجتہاد) پر تھے اور ان کے مقابلے میں حضرت معاویہ رضی اللہ عنہ اور ان کے ساتھی خطا پر تھے۔ ان کی خطا ”اجتہادی خطا“ تھی جسے کسی صورت ”باطل“ نہیں کہا جاسکتا۔ لیکن ان واقعات کی وجہ سے دونوں فریقوں میں سے کسی ایک کی بھی فضیلت میں کچھ کمی نہیں ہوئی، کسی ایک کا بھی مقام کم نہیں ہوا اور کوئی ایک بھی ایمان سے خالی نہیں ہوا۔ ان میں کسی ایک کو حق اور اس کے مقابلے میں دوسرے کو باطل قرار نہیں دیا جائے گا۔ بلکہ حدیث مبارک کی رو سے دونوں کو اللہ کی طرف سے اجر کا مستحق سمجھا جائے گا۔

امہات المومنین رضی اللہ عنہن سے متعلق عقائد

حضور نبی کریم صلی اللہ علیہ وسلم کے عقد نکاح میں آنے والی خواتین کو امہات المومنین کہا جاتا ہے۔ ان کی تعداد 11 ہے۔ اسمائے مبارکہ درج ذیل ہیں:

- سیدہ خدیجۃ الکبریٰ رضی اللہ عنہا
- سیدہ سودہ بنت زمعہ رضی اللہ عنہا
- سیدہ عائشہ صدیقہ رضی اللہ عنہا
- سیدہ حفصہ بنت عمر رضی اللہ عنہا

- سیدہ زینب بنت خزیمہ رضی اللہ عنہا
- سیدہ ام سلمہ ہند بن ابی امیہ رضی اللہ عنہا
- سیدہ زینب بنت جحش رضی اللہ عنہا
- سیدہ جویریہ رضی اللہ عنہا
- سیدہ ام حبیبہ رملہ بنت ابی سفیان رضی اللہ عنہا
- سیدہ صفیہ بنت حبیب رضی اللہ عنہا
- سیدہ میمونہ بنت حارث رضی اللہ عنہا

فائدہ:

ازواج مطہرات میں سے دو؛ سیدہ خدیجہ الکبریٰ اور زینب بنت خزیمہ رضی اللہ عنہما آپ صلی اللہ علیہ وسلم کی زندگی میں وفات پا گئیں اور باقی نو بیویاں بیک وقت آپ کے نکاح میں باقی رہیں۔

ان کے علاوہ کچھ کنیزیں اور باندیاں بھی تھیں۔ ان کے نام یہ ہیں:

1. سیدہ ماریہ قبطیہ رضی اللہ عنہا (ان سے رسول اللہ صلی اللہ علیہ وسلم کے فرزند حضرت ابراہیم پیدا ہوئے جو 18 ماہ بعد فوت ہو گئے۔)

2. سیدہ ریحانہ بنت شمعون رضی اللہ عنہا

3. سیدہ نفیسہ رضی اللہ عنہا

4. سیدہ جمیلہ رضی اللہ عنہا

نبی کی بیوی خدا کا انتخاب:

حضور اکرم صلی اللہ علیہ وسلم نے ان ازواج مطہرات سے نکاح اپنی مرضی سے نہیں فرمایا بلکہ خدا کے حکم اور انتخاب سے فرمایا ہے۔

نبی کی بیوی کی عفت:

حضور صلی اللہ علیہ وسلم کی ازواج مطہرات کو پاک دامن ماننا ضروری ہے۔
کسی بھی نبی کے نکاح میں اللہ تعالیٰ کبھی بدکارہ عورت نہیں آنے دیتے۔

نبی کی بیوی امت کی ماں:

حضور اکرم صلی اللہ علیہ وسلم کی ازواج مطہرات امت مسلمہ کی روحانی
مائیں ہیں۔

نبی کی بیوی پہ عدت وفات نہیں:

حضور نبی کریم صلی اللہ علیہ وسلم کی دنیوی وفات کے بعد آپ صلی اللہ علیہ
وسلم کی ازواج مطہرات پر عدت وفات نہیں۔

نبی کی بیوی سے امتی کا نکاح جائز نہیں:

حضور نبی کریم صلی اللہ علیہ وسلم کی دنیوی وفات کے بعد آپ صلی اللہ علیہ
وسلم کی ازواج مطہرات سے کسی امتی کا نکاح جائز نہیں۔

رسول اللہ صلی اللہ علیہ وسلم کی اولاد

بیٹے، بیٹیاں:

حضور اکرم صلی اللہ علیہ وسلم کو اللہ تعالیٰ نے تین بیٹے اور چار بیٹیاں عطا فرمائیں:

- حضرت قاسم، حضرت عبد اللہ اور حضرت ابراہیم رضی اللہ عنہم۔
- فائدہ: آپ علیہ السلام کے بیٹے عبد اللہ کو ”طاہر“ اور ”طیب“ بھی کہا جاتا ہے۔
- حضرت زینب، حضرت رقیہ، حضرت ام کلثوم اور حضرت فاطمہ رضی اللہ عنہن۔

داماد:

حضور نبی کریم صلی اللہ علیہ وسلم کے تین داماد تھے:

- 1: حضرت ابو العاص لقیط بن الربیع رضی اللہ عنہ جن سے حضرت زینب رضی اللہ عنہا کا نکاح ہوا۔
- 2: حضرت عثمان رضی اللہ عنہ جن سے حضرت رقیہ رضی اللہ عنہا اور ان کی وفات کے بعد حضرت ام کلثوم رضی اللہ عنہا کا نکاح ہوا۔
- 3: حضرت علی رضی اللہ عنہ جن سے حضرت فاطمہ رضی اللہ عنہا کا نکاح ہوا تھا۔

اہل بیت کا مفہوم:

حضور اکرم صلی اللہ علیہ وسلم کے اہل بیت کا پہلا مصداق آپ کی ازواج مطہرات ہیں پھر اس کے بعد آپ صلی اللہ علیہ وسلم کی اولاد، آپ صلی اللہ علیہ وسلم کے داماد اور پھر بیٹیوں کی اولادیں ہیں۔

حضور صلی اللہ علیہ وسلم کے والدین کریمین:

آپ صلی اللہ علیہ وسلم کے والدین کریمین کا خاتمہ فطرتِ اسلام پر ہوا۔
آپ صلی اللہ علیہ وسلم کے والد ماجد کا اسم گرامی عبد اللہ اور والدہ محترمہ کا اسم گرامی آمنہ ہے۔

ولایت سے متعلق عقائد

تصوف:

روحانی پیاریوں کی تشخیص اور ان کے علاج کا نام تصوف ہے جس کو قرآن کریم میں ”تزکیہ نفس“ اور حدیث میں ”احسان“ کہا گیا ہے۔

بیعت:

عقائد، اعمال اور اخلاق کی اصلاح فرض ہے جس کے لیے صحیح العقیدہ، متبع سنت، دنیا سے بے رغبت، طالبِ آخرت، مجازِ بیعت شیخ طریقت کے ہاتھ میں ہاتھ دے کر اتباعِ سنت کرنے اور گناہوں سے بچنے کا وعدہ کرنا ”بیعت“ کہلاتا ہے۔
فائدہ: بیعت کا فائدہ تب ہوتا ہے جب شیخ کو اپنے حالات کی اطلاع اور شیخ کی ہدایات کی اتباع کا اہتمام کیا جائے۔

بیعت کی اقسام:

- 1: بیعت علی الاسلام، کوئی کافر کلمہ پڑھ کر اسلام میں داخل ہو۔
- 2: بیعت علی ارکان الاسلام، کوئی شخص مسلمان ہو اور وہ بیعت کرے کہ میں فلاں فلاں گناہ سے توبہ کرتا ہوں اور آئندہ شریعت کی پابندی کروں گا۔

3: بیعت علی الجہاد، کوئی شخص امیر المجاہدین کے ہاتھ پر بیعت کرے کہ میں جب تک زندہ ہوں جہاد کرتا رہوں گا اور مرتے دم تک شریعت کے لیے آپ کا ساتھ دوں گا۔

ولی کی تعریف:

ولی اس شخص کو کہتے ہیں جو صحیح العقیدہ ہو، گناہوں سے بچے۔ ولی کی بنیادی پہچان اتباع سنت ہے جو جنتا متبع سنت ہو گا اتنا بڑا ولی اللہ ہو گا ولی سے کرامت اور کشف کا ظہور برحق اور ممکن ہے؛ ضروری نہیں۔

فائدہ:

ولایت کسی چیز ہے، کوئی بھی انسان عبادت کر کے اللہ تعالیٰ کا ولی بن سکتا ہے اور ولایت کا مدار کشف والہام پر نہیں بلکہ تقویٰ اور اتباع سنت پر ہے۔

اولیاء اللہ کی کرامات:

اولیاء اللہ کی کرامات برحق ہیں اور کرامت چونکہ اللہ تعالیٰ کا فعل ہے جو ولی کے ہاتھ پر ظاہر ہوتا ہے، اور اس میں ولی کے اپنے اختیار کو دخل نہیں ہوتا، اس لیے کرامت کو شرک کہہ کر اس کا انکار کرنا یا کرامت سے دھوکہ کھا کر اولیاء اللہ کے اختیارات کا عقیدہ رکھنا دونوں غلط ہیں۔

استدراج:

کافر یا فاسق و فاجر سے خرق عادت کام کا صدور کرامت نہیں بلکہ استدراج (اللہ تعالیٰ کی طرف سے ڈھیل) کہلاتا ہے۔

اولیاء اللہ کا وسیلہ:

دعا میں انبیاء علیہم السلام اور اولیاء اللہ کا وسیلہ ان کی زندگی میں یا ان کی وفات کے بعد (مثلاً یوں کہنا کہ اے اللہ! فلاں نبی یا فلاں بزرگ کے وسیلے سے میری دعا قبول فرما) جائز ہے۔

جنات سے متعلق عقائد

- اللہ تعالیٰ نے ایک مخلوق کو آگ سے پیدا کیا ہے جنہیں "جنات" کہتے ہیں۔
- ان میں اچھے بھی ہیں اور برے بھی۔
- جنات بھی انسانوں کی طرح احکام شریعت کے مکلف ہیں۔
- مرنے کے بعد انسانوں کی طرح ان کو بھی ثواب و عذاب ہو گا۔
- جنات میں کوئی نبی نہیں پیدا ہوا، جنات کے لیے انسان ہی نبی ہوتے تھے۔
- جنات میں سب سے زیادہ مشہور ابلیس لعین ہے۔

آخرت سے متعلق عقائد

اعتبار خاتمہ کا ہے:

عمر بھر کوئی کیسا ہی ہو مگر جس حالت پر اس کا خاتمہ ہوتا ہے اسی کے موافق اس کا اچھا یا بر ابدلہ ملتا ہے۔

قبولیت توبہ:

آدمی عمر بھر میں جب کبھی گناہ سے توبہ کرے یا کفر سے توبہ کر کے مسلمان ہو اس کی توبہ اللہ تعالیٰ کے یہاں مقبول ہے۔ البتہ مرتے دم جب سانس ٹوٹنے لگے اور عذاب کے فرشتے دکھائی دینے لگیں اس وقت نہ توبہ قبول ہوتی ہے اور نہ ہی ایمان۔

قیامت:

قیامت کی دو قسمیں ہیں:

1: قیامت صغریٰ: موت کے بعد حشر تک کے حالات اس مرنے والے شخص کے لیے ایک چھوٹی قیامت ہے کیونکہ اعمال کا دور ختم ہو گیا اجمالی حساب و کتاب کے بعد اجمالی جزا اور اجمالی سزا کا دور شروع ہو گیا۔

2: قیامت کبریٰ: صور پھونکنے کے بعد کا زمانہ پوری مخلوق کے لیے ایک بڑی قیامت ہے جس میں تفصیلی حساب و کتاب کے بعد جزا اور سزا کا فیصلہ ہو گا۔

قبر کا مفہوم:

قبر "مَقَرُّ الْمَيِّتِ وَاجْزَائِهِ" (جہاں میت یا میت کے اجزاء ہوں) کو کہتے ہیں۔ یعنی موت کے بعد اور قیامت سے پہلے جس جگہ میت ہو یا میت کے جسم کے

اجزاء ہوں وہی اس کی قبر ہے۔ اگر دفنایا جائے تو گڑھا و گرنہ جہاں بھی اجزاء ہوں گے وہ اس میت کی قبر کہلائے گی۔

برزخ کا مفہوم:

سجین سے لے کر علیین تک مکان اور موت سے لے کر حشر تک زمان کے مجموعہ کو برزخ کہتے ہیں۔

قبر میں حیات:

موت کے بعد قیامت سے پہلے قبر اور برزخ میں مردے کے جسم سے روح کا اتنا تعلق قائم کر دیا جاتا ہے جس کی وجہ سے اسے ایک قسم کی حیات ملتی ہے۔ قبر کی حیات نظر نہ آنے والی مخفی حیات ہوتی ہے، نہ آنکھ سے نظر آتی ہے اور نہ ہاتھ لگانے سے محسوس ہوتی ہے۔

قبر میں سوال و جواب:

مردے سے قبر میں سوالات کے لیے دو فرشتے "مکمر" اور "نکیر" آتے ہیں وہ انسان کو بٹھاتے ہیں اور تین سوال کرتے ہیں:

1: مَنْ رَبُّكَ؟ تیرا رب کون ہے؟

2: مَنْ نَبِيُّكَ؟ تیرا نبی کون ہے؟

3: مَا دِينُكَ؟ تیرا دین کیا ہے؟

مومن ان تینوں سوالات کے جوابات دے دیتا ہے جبکہ کافر جوابات نہیں دے سکتا۔

قبر میں ثواب و عذاب:

جو انسان ان تین سوالات کے جوابات دیتا ہے اس کو قبر میں سکون و آرام ملتا ہے اسے جنت کا لباس، جنت کا بستر دیا جاتا ہے اور اس کے لیے جنت کی کھڑکی کھول دی جاتی ہے جس سے جنت کی خوشبو اور ٹھنڈی ہوا اس کی قبر میں پہنچتی رہتی ہے۔ اس کی قبر کو تاحد ننگہ وسیع کر دیا جاتا ہے اور اس کی قبر کو جنت کا باغ بنا دیا جاتا ہے۔

اور جو ان تین سوالوں کے جواب نہیں دیتا اس کی قبر کو اس کے لیے تنگ کر دیا جاتا ہے، اسے جہنم کا لباس پہنایا جاتا ہے، جہنم کا بستر دیا جاتا ہے اور اس کی قبر کی طرف جہنم کی کھڑکی کھول دی جاتی ہے جس سے جہنم کی تپش اور جہنم کا دھواں آتا رہتا ہے۔

ایصال ثواب:

انسان عمل کر کے اجر خود لے تو اسے ”ثواب“ کہتے ہیں اور عمل کر کے اس کا اجر کسی اور کو دے تو اسے ”ایصال ثواب“ کہتے ہیں۔ اہل السنۃ والجماعۃ کے ہاں ثواب اور ایصال ثواب دونوں برحق ہیں۔

اگر کوئی زندہ مسلمان صحیح العقیدہ، شریعت کے مطابق اور اخلاص کے ساتھ کسی زندہ یا مردہ شخص کے لیے جو مسلمان، صحیح العقیدہ ہو دعا کرے، بدنی یا مالی نفلی عبادت کر کے اجر و ثواب میت کو دینا چاہے تو اللہ پاک اس کا ثواب میت کو عطا فرمادیتے ہیں۔

قیامت کبریٰ:

پہلی بار صور کا پھونکا جانا

اللہ تعالیٰ جب اس عالم کو فنا کرنا چاہیں گے تو حضرت اسرافیل علیہ السلام کو

حکم ہو گا، وہ صور پھونکیں گے، جس کی آواز شروع میں نہایت دھیمی اور سریلی ہوگی جو آہستہ آہستہ بڑھتی چلی جائے گی جس سے انسان، جنات، چرند پرند، سب حیرت کے عالم میں بھاگنے لگیں گے۔ جب آواز کی شدت اور بڑھے گی تو سب کے جگر ٹکڑے ٹکڑے ہو جائیں گے، پہاڑ ریزہ ریزہ ہو کر روئی کی طرح اڑنے لگیں گے، آسمان پھٹ جائے گا، ستارے جھڑ جائیں گے۔ سارا عالم فنا ہو جائے گا۔ پھر اللہ تعالیٰ کے حکم سے حضرت اسرافیل علیہ السلام پر بھی موت آجائے گی۔ اللہ کی ذات کے علاوہ کوئی چیز باقی نہیں رہے گی۔

دوسری بار صور کا پھونکا جانا

کچھ عرصہ بعد اللہ تعالیٰ حضرت اسرافیل علیہ السلام کو زندہ کر کے دوبارہ صور پھونکنے کا حکم دیں گے جس سے پورا عالم ایک بار پھر وجود میں آجائے گا اور مردے قبروں سے اٹھیں گے۔ یہی قیامت کا دن ہو گا۔

حساب و کتاب

ہر بندے کو بارگاہ الہی میں پیش ہونا ہو گا، اللہ تعالیٰ کے سامنے آکر ہم کلام ہونا پڑے گا، درمیان میں کوئی ترجمان نہیں ہو گا۔ دنیا میں کیے ہوئے سب اعمال سامنے ہوں گے، ان کے بارے میں جواب دہی ہوگی۔ انسان کا ہر عمل اللہ تعالیٰ کے علم، لوح محفوظ اور کراماتین کے دفتر میں محفوظ ہو گا۔

زمین انسان کے ہر قول و فعل کو محفوظ کر رہی ہے۔ قیامت کے دن وہ سب کچھ اگل دے گی اور گواہی دے گی کہ اس انسان نے فلاں وقت اور فلاں جگہ یہ کام (اچھا یا برا) کیا تھا۔ انسانی اعضاء و جوارح کو بھی اس دن زبان مل جائے گی جو انسان کے حق میں یا اس کے خلاف بولے گی۔

شفاعت

اس دن نبی اکرم صلی اللہ علیہ وسلم شفاعت فرمائیں گے اور آپ صلی اللہ علیہ وسلم کی شفاعت سے انسانیت کا حساب کتاب شروع ہو گا۔ یہ شفاعت پوری انسانیت کے لیے ہو گی، اس کے بعد آپ صلی اللہ علیہ وسلم کی سات قسم کی شفاعت صرف گنہگاروں کے لیے ہو گی جس کی تفصیل آگے آرہی ہے۔

قیامت کا دن

قیامت کا دن دنیا کے دنوں کے اعتبار سے قرآن مجید کی ایک آیت کے مطابق ایک ہزار سال کا اور دوسری آیت کے مطابق پچاس ہزار سال کا ہو گا۔ مراد یہ ہے کہ بعض لوگوں کے لیے ان کے اعمال کے پیش نظر ایک ہزار سال کا اور بعض کے لیے ان کے اعمال کے پیش نظر پچاس ہزار سال کا ہو گا۔

وزنِ اعمال

اس دن ایک ترازو قائم ہو گا جس کے ذریعے اعمال تولے جائیں گے۔ اعمال کے وزن کی بنیاد اخلاص، تقویٰ اور للہیت پر ہو گی۔

پلِ صراط

جہنم کی پشت پر پلِ صراط قائم ہو گا جو بال سے زیادہ باریک اور تلوار سے زیادہ تیز ہو گا۔ اس کی مسافت پندرہ سو سال کی ہو گی، ہر شخص کی رفتار اس کے اعمال کے مطابق ہو گی۔

موت پر موت

اس دن موت کو ایک دنبے کی شکل میں لاکر ذبح کر دیا جائے گا جو اس بات کی علامت ہو گی کہ اس کے بعد کسی کو موت نہیں آئے گی۔ اس کے بعد اہل جنت جنت میں اور اہل جہنم جہنم میں چلے جائیں گے۔

قیامت کی علاماتِ صغریٰ یعنی چھوٹی نشانیاں:

علاماتِ صغریٰ سے مراد وہ علامتیں ہیں جو حضور صلی اللہ علیہ وسلم کی پیدائش سے لے کر حضرت مہدی علیہ الرضوان کی آمد تک وقوع پذیر ہوں گی۔ ان میں سے کچھ علامات ظاہر ہو چکی ہیں اور کچھ باقی ہیں۔

1: چرواہے اور کم درجے کے لوگ فخر و نمود کے طور پر اونچی اونچی عمارتیں بنائیں گے۔

2: ظلم و ستم عام ہو گا۔

3: شرم و حیا اٹھ جائے گی۔

4: شراب کو "نمیز" سود کو "خرید و فروخت" اور رشوت کو "ہدیہ" کا نام دے دیا جائے گا۔

5: علم اٹھ جائے گا اور جہل زیادہ ہو جائے گا۔

6: سرکاری خزانوں کو حکومتی لوگ لوٹیں گے۔

7: زکوٰۃ کو ٹیکس سمجھا جائے گا۔

8: دین کو دنیا کے لیے استعمال کیا جائے گا۔

9: شوہر بیوی کی اطاعت کرے گا اور ماں کی نافرمانی کرے گا۔

10: دوست سے پیار کرے گا اور باپ سے بے توجہی کرے گا۔

11: ذلیل اور فاسق شخص قوم کے سردار بن جائیں گے۔

12: گانا گانے والیوں کا بول بالا ہو گا۔

13: مسجدوں میں زور زور سے باتیں ہوں گی۔

14: شراب عام ہوگی۔

15: اس امت کے آخری لوگ پہلے لوگوں پر لعنت کریں گے۔

16: مردوں میں ریشم عام ہو جائے گا۔

17: جھوٹ کا رواج عام ہو جائے گا۔

قیامت کی علامات کبریٰ یعنی بڑی نشانیاں:

حضرت مہدی علیہ الرضوان کی آمد سے لے کر نفعِ اولیٰ تک ظاہر ہونے والی علامات ”علامات کبریٰ“ ہیں۔

1: حضرت امام محمد مہدی علیہ الرضوان کی آمد

حضرت مہدی علیہ الرضوان کی آمد قیامت کی بڑی نشانیوں میں سے پہلی نشانی ہے۔ آپ کا نام محمد اور والد کا نام عبد اللہ ہو گا۔ حضرت فاطمہ رضی اللہ عنہا کی اولاد میں سے ہوں گے۔ سیرت میں آپ صلی اللہ علیہ وسلم کے مشابہ ہوں گے۔ مدینہ منورہ کے رہنے والے ہوں گے۔ مکہ مکرمہ میں ان کا ظہور ہو گا، بیت اللہ کے طواف کے دوران لوگ انہیں پہچان لیں گے اور ان کے ہاتھ پر بیعت کریں گے۔ پہلے ان کی حکومت عرب میں ہو گی پھر ساری دنیا میں پھیل جائے گی۔ ان کے دور حکومت میں عدل و انصاف کا دور دورہ ہو گا۔ آپ کا عمل شریعت محمدیہ کے مطابق ہو گا۔ آپ کے زمانے میں دجال نکلے گا اور آپ ہی کے زمانہ بادشاہت میں حضرت عیسیٰ علیہ السلام آسمان سے جامع مسجد دمشق کے مشرقی منارہ پر فجر کی نماز کے قریب نازل ہوں گے اور امام مہدی کے پیچھے نماز ادا فرمائیں گے۔ امام مہدی؛ عیسائیوں سے جہاد کریں گے اور قسطنطنیہ کو فتح کریں گے۔ بیت المقدس میں آپ کا انتقال ہو گا، حضرت عیسیٰ علیہ السلام آپ کی نماز جنازہ پڑھائیں گے اور آپ بیت المقدس ہی میں دفن ہوں گے۔

2: دجال

”دجال“ ایک خاص کافر شخص کا نام ہے جو قوم یہود سے ہو گا اور ”مسیح“ اس کا لقب ہو گا۔ مسیح؛ مسیح سے ہے جس کا معنی ہے ملی ہوئی آنکھ والا، یعنی کانا۔ اس کی ایک آنکھ میں انگور کے دانے کے برابر ناخونہ ہو گا۔ دونوں آنکھوں کے درمیان ”ک۔ف۔ر“ لکھا ہوا ہو گا۔

دجال کا خروج اس زمانے میں ہو گا جب امام مہدی علیہ الرضوان نصاریٰ سے جہاد کرتے ہوئے قسطنطنیہ کو فتح فرما کر شام واپس آئیں گے اور شہر دمشق میں مقیم ہو کر مسلمانوں کے انتظام میں مصروف ہوں گے۔ اس وقت دجال شام اور عراق کے درمیان سے نکلے گا اور نبوت کا دعویٰ کرے گا۔ پھر اصفہان آئے گا، وہاں ستر ہزار یہودی اس کے تابع ہو جائیں گے۔ اس کے بعد وہ خدائی کا دعویٰ کرے گا اور زمین میں فساد پھیلاتا پھرے گا۔ حق تعالیٰ بندوں کے امتحان کے لیے اس کے ہاتھ سے مختلف قسم کے کرشمے اور شعبدے ظاہر فرمائیں گے۔ یمن سے ہو کر مکہ مکرمہ کا رخ کرے گا مگر مکہ مکرمہ پر فرشتوں کا پہرہ ہو گا اس لیے دجال مدینہ منورہ کا ارادہ کرے گا۔ مدینہ منورہ کے دروازوں پر بھی فرشتوں کا پہرہ ہو گا اس لیے دجال مدینہ منورہ میں داخل نہ ہو سکے گا۔ بالآخر پھر پھر اگر شام واپس آئے گا۔ حضرت عیسیٰ علیہ السلام دمشق کی جامع مسجد کے شرقی منارہ پر فجر کی نماز کے وقت دو فرشتوں کے بازوؤں پر ہاتھ رکھے ہوئے آسمان سے نازل ہوں گے۔ آپ علیہ السلام دجال کا تعاقب کریں گے۔ دجال آپ کو دیکھتے ہی ایسے پگھلے گا جس طرح نمک پانی میں گھلتا ہے۔ بالآخر یہ ”بابِ لُد“ پہ حضرت عیسیٰ علیہ السلام کے ہاتھوں قتل ہو گا۔

3: نزول عیسیٰ علیہ السلام

حضرت عیسیٰ علیہ السلام آسمان سے نازل ہوں گے۔ کانے دجال کا خروج ہو چکا ہو گا اور امام مہدی دمشق کی جامع مسجد میں نماز فجر کے لیے تیاری میں ہوں گے۔ اس وقت حضرت عیسیٰ علیہ السلام آسمان سے دمشق کی جامع مسجد کے شرقی منارہ پر دو فرشتوں کے بازوؤں پر ہاتھ رکھے ہوئے نزول فرمائیں گے اور نماز سے فراغت کے بعد امام مہدی کی معیت میں دجال پر چڑھائی کریں گے۔

حضرت عیسیٰ علیہ السلام کے سانس میں یہ تاثیر ہوگی کہ کافر اس کی تاب نہ لاسکیں گے، اس کے پہنچنے ہی مرجائیں گے اور دجال حضرت عیسیٰ علیہ السلام کو دیکھتے ہی ایسے گھٹنے لگے گا جیسے نمک پانی میں پگھل جاتا ہے۔ حضرت عیسیٰ علیہ السلام دجال کا تعاقب کریں گے، ”بابِ لد“ پر جا کر اس کو اپنے نیزے سے قتل کریں گے اور اس کا خون مسلمانوں کو دکھائیں گے۔ اس کے بعد لشکر اسلام دجال کے لشکر کا مقابلہ کرے گا۔ اس لشکر میں جو یہودی ہوں گے مسلمانوں کا لشکر ان کو خوب قتل کرے گا۔ اس طرح زمین دجال اور یہود کے ناپاک وجود سے پاک ہو جائے گی۔

فائدہ: چونکہ ابھی حضرت عیسیٰ علیہ السلام کے نزول کا عقیدہ بیان کیا گیا ہے اس لیے مزید چند ضروری باتیں بھی ذہن نشین کر لی جائیں۔

1: حضرت عیسیٰ علیہ السلام کو اللہ تعالیٰ نے حضرت مریم علیہا السلام کے پیٹ سے بغیر باپ کے پیدا فرمایا۔

2: اللہ تعالیٰ نے حضرت عیسیٰ علیہ السلام کو نبوت و کتاب عطا فرمائی۔

3: جب حضرت عیسیٰ علیہ السلام نے قوم کو دعوت دی تو یہودی آپ کے دشمن بن گئے اور انھوں نے قتل کرنے کی کوشش کی۔ اللہ تعالیٰ نے آپ کی حفاظت فرمائی اور آپ کو زندہ آسمان پر اٹھالیا۔

- 4: قیامت کے قریب واپس دنیا میں تشریف لائیں گے۔
- 5: دمشق کی جامع مسجد کے مینار پر نازل ہوں گے۔
- 6: دجال کو قتل کریں گے۔
- 7: عدل و انصاف کرنے والے حاکم ہوں گے۔
- 8: آسمان سے اترنے کے بعد نکاح فرمائیں گے، آپ کی اولاد بھی ہوگی۔
- 9: حضرت عیسیٰ علیہ السلام کا انتقال ہوگا، اہل اسلام آپ کا جنازہ ادا کرنے کے بعد روضہ رسول صلی اللہ علیہ وسلم میں دفن کریں گے۔
- 10: حضرت عیسیٰ علیہ السلام کو 33 یا 34 سال کی عمر میں آسمان پہ اٹھایا گیا۔
- نزول کے بعد 40 سال کا عرصہ رہیں گے۔ یوں حضرت عیسیٰ علیہ السلام کی عمر 73 یا 74 سال بنتی ہے۔

حضرت عیسیٰ علیہ السلام کے خلیفہ

حضرت عیسیٰ علیہ السلام اپنی زندگی میں ایک قحطانی شخص کو اپنا خلیفہ مقرر کر جائیں گے جس کا نام جہاجہ ہوگا، وہ خوب عدل و انصاف کے ساتھ حکومت قائم کریں گے مگر جلد ہی شر و فساد پھیلنا شروع ہو جائے گا۔

حضرت عیسیٰ علیہ السلام اور امام مہدی دو الگ الگ شخصیات ہیں:

ظہور مہدی اور نزول عیسیٰ بن مریم علیہ السلام کے بارے میں جو احادیث آئی ہیں ان سے یہ امر روز روشن کی طرح واضح ہے کہ حضرت عیسیٰ علیہ السلام اور امام مہدی دو علیحدہ علیحدہ شخصیات ہیں۔

حضرت عیسیٰ علیہ السلام اور امام مہدی میں فرق:

1: حضرت عیسیٰ بن مریم علیہ السلام نبی اور رسول ہیں اور امام مہدی امت محمدیہ کے خلیفہ ہوں گے، نبی نہ ہوں گے۔

2: حضرت مسیح بن مریم علیہ السلام حضرت مریم علیہا السلام کے پیٹ سے بغیر باپ کے نبی اکرم صلی اللہ علیہ وسلم سے تقریباً 600 سال پہلے بنی اسرائیل میں پیدا ہوئے اور امام مہدی قیامت کے قریب مدینہ منورہ میں پیدا ہوں گے، ان کا نام محمد بن عبد اللہ ہو گا۔

3: حضرت عیسیٰ بن مریم علیہ السلام بنی اسرائیل میں سے ہیں اور امام مہدی حضرت فاطمہ الزہراء رضی اللہ عنہا کی اولاد سے ہوں گے۔

4: یاجوج ماجوج کا نکلنا:

حضرت عیسیٰ علیہ السلام کے نزول اور دجال کی ہلاکت کے کچھ عرصہ بعد امام مہدی انتقال فرما جائیں گے۔ حضرت عیسیٰ علیہ السلام ان کی نماز جنازہ پڑھائیں گے۔ بیت المقدس میں ان کا انتقال ہو گا اور وہیں مدفون ہوں گے۔ امام مہدی کی وفات کے بعد مسلمانوں کی قیادت حضرت عیسیٰ علیہ السلام کے سپرد ہوگی اور زمانہ نہایت سکون اور راحت سے گزر رہا ہو گا کہ یکایک وحی نازل ہوگی کہ اے عیسیٰ! تم میرے بندوں کو کوہ طور کے پاس لے جاؤ! میں اب ایک ایسی قوم کو نکالنے والا ہوں کہ جس کے ساتھ لڑنے کی کسی کو طاقت نہیں۔ وہ قوم یاجوج ماجوج کی قوم ہے جو یافث بن نوح علیہ السلام کی اولاد میں سے ہے۔

شاہ ذوالقرنین نے دو پہاڑوں کے درمیان ایک نہایت مستحکم آہنی دیوار قائم کر کے ان کا راستہ بند کر دیا تھا۔ قیامت کے قریب وہ دیوار ٹوٹ جائے گی اور یہ

نارت گر قوم ٹڈی ڈل کی طرح ہر طرف سے نکل پڑے گی اور دنیا میں فساد پھیلانے لگی جس کا ذکر قرآن کریم کی سورہ کہف آیت 93 تا 98 میں موجود ہے۔ اس وقت حضرت عیسیٰ علیہ السلام اپنے ساتھیوں کو لے کر کوہ طور کی طرف چلے جائیں گے اور بارگاہ خداوندی میں یاجوج ماجوج کے حق میں طاعون کی ہلاکت کی دعا کریں گے جبکہ باقی لوگ اپنے اپنے طور پر قلعہ بند اور محفوظ مکانوں میں چھپ جائیں گے۔

اللہ تعالیٰ یاجوج ماجوج کو طاعون کی وبا سے ہلاک کریں گے۔ اس بلائے آسمانی سے سب مر جائیں گے۔ اس کے بعد اللہ تعالیٰ لمبی گردن والے پرندے بھیجیں گے جو بعض کو توکھا جائیں گے اور بعض کو اٹھا کر سمندر میں ڈال دیں گے۔ پھر بارش ہوگی جس کے سبب ان مرداروں کی بدبو سے نجات ملے گی اور زندگی نہایت راحت اور آرام سے گزرے گی۔ حضرت عیسیٰ علیہ السلام چالیس یا پینتالیس سال زندہ رہ کر مدینہ منورہ میں انتقال فرمائیں گے اور روضہ رسول صلی اللہ علیہ وسلم میں دفن ہوں گے۔

5: سورج کا مغرب سے نکلنا:

قیامت کے قائم ہونے سے پہلے سورج مغرب سے نکلے گا اور یہ وہ وقت ہوگا جب توبہ کا دروازہ بند ہو جائے گا۔ اس وقت ایمان لانا مفید ثابت نہ ہوگا۔

6: دابة الارض کا نکلنا:

جس روز آفتاب مغرب سے طلوع ہو گا اس کے چند روز بعد مکہ مکرمہ کے ”صفا“ پہاڑ سے یہ عجیب الخلق جانور نکلے گا۔ جس طرح اللہ نے اپنی قدرت سے حضرت صالح علیہ السلام کی اونٹنی کو پتھر سے نکالا تھا اسی طرح اپنی قدرت سے قیامت کے قریب زمین سے یہ جانور نکالیں گے جو لوگوں سے کلام کرے گا اور قیامت کی

خبر دے گا۔ مومنین کے چہروں پر ایک نورانی نشانی لگائے گا جس سے ان کے چہرے روشن ہو جائیں گے اور کافروں کی آنکھوں کے درمیان ایک مہر لگائے گا جس سے ان کے چہرے سیاہ ہو جائیں گے۔

7: ٹھنڈی ہو اکا چلنا:

آیتہ الارض کے نکلنے کے کچھ عرصے بعد ایک ٹھنڈی ہوا چلے گی جس سے تمام اہل ایمان اور اہل خیر مر جائیں گے۔ یہاں تک کہ اگر کوئی مؤمن کسی غار یا پہاڑ میں چھپا ہوا ہو گا تو وہاں بھی یہ ہوا پہنچے گی اور وہ شخص اس ہوا سے مر جائے گا۔ نیک لوگ سب مر جائیں گے تو نیکی اور بدی میں فرق کرنے والا بھی کوئی باقی نہ رہے گا۔

8: حبشیوں کا غلبہ اور خانہ کعبہ کو گرانا:

اس کے بعد حبشہ کے کافروں کا غلبہ ہو گا اور زمین پر ان کی سلطنت ہوگی۔ ظلم اور فساد عام ہو گا۔ بے شرمی اور بے حیائی کھلم کھلا ہوگی۔ چوپایوں کی طرح لوگ سڑکوں پر زنا کریں گے۔ حبشی لوگ خانہ کعبہ کو شہید کر دیں گے۔

9: آگ کا نکلنا:

قیامت کی آخری نشانی یہ ہے کہ وسطِ عدن سے ایک آگ نکلے گی جو لوگوں کو گھیر کر ملک شام کی طرف ہانک کر لے لائے گی جہاں مرنے کے بعد حشر ہو گا۔ یعنی قیامت میں جو نئی زمین بنائی جائے گی اس کا وہ حصہ جو موجودہ زمین کے ملک شام کے مقابل ہو گا۔ یہ آگ لوگوں سے دن رات میں کسی وقت جدا نہ ہوگی اور جب صبح ہوگی اور آفتاب بلند ہو جائے گا تو یہ آگ لوگوں کو ہانک لے جائے گی۔ جب لوگ ملک شام میں پہنچ جائیں گے تو یہ آگ غائب ہو جائے گی۔

فائدہ:

سنن ابی داؤد میں حضرت حذیفہ بن اسید غفاری رضی اللہ عنہ سے مروی ہے کہ نبی اکرم صلی اللہ علیہ وسلم نے قیامت کی دس علامتیں بیان فرمائیں، ان میں سے آخری علامت آگ کا نکلنا ہے:

وَأَخِرُ ذَلِكَ تَخْرُجُ نَارٌ مِنَ الْيَمِينِ مِنْ قَعْرِ عَدْنٍ تَسُوقُ النَّاسَ إِلَى الْمَحْشَرِ.

سنن ابی داؤد: رقم الحدیث 4311

ترجمہ: قیامت کی آخری علامت یہ ہوگی کہ وسط عدن سے ملک یمن میں ایک آگ ظاہر ہوگی جو لوگوں کو میدانِ حشر (یعنی سر زمین شام) کی طرف ہانک کر لے جائے گی۔

جبکہ صحیح البخاری میں حضرت عبد اللہ بن سلام رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

أَوَّلُ أَشْرَاطِ السَّاعَةِ فَنَارٌ تَخْشُرُ النَّاسَ مِنَ الْمَشْرِقِ إِلَى الْمَغْرِبِ.

(صحیح البخاری: 3329)

ترجمہ: قیامت کی پہلی علامت وہ آگ ہوگی جو لوگوں کو مشرق سے مغرب کی طرف لے جائے گی۔

اس روایت میں آگ کو قیامت کی پہلی علامت کہا گیا ہے۔ بظاہر دونوں روایات میں تعارض اور ٹکراؤ ہے۔

لیکن اگر اس میں غور کیا جائے تو کوئی تعارض اور ٹکراؤ نہیں کیونکہ گزشتہ علامات کے اعتبار سے یہ ”آخری نشانی“ ہے جیسا کہ سنن ابی داؤد کی روایت میں ہے اور اس اعتبار سے کہ اس کے بعد صرف نفخِ صور ہی ہوگا تو گویا یہ قیامت شروع ہونے کی ”پہلی نشانی“ ہے جیسا کہ صحیح البخاری کی روایت میں ہے۔

قیامت کے دن اٹھنا:

قیامت کے دن جب دوسری بار صور پھونکا جائے گا تو ہر ذی روح چیز کے جسم کو دوبارہ اٹھایا جائے گا۔ مخلوق برہنہ حالت میں میدان محشر میں جمع ہوگی، کچھ سوار یوں پہ سوار ہوں گے، کچھ دوڑ رہے ہوں گے اور بعض چہروں کے بل گھسٹ کر جائیں گے۔

وزن اعمال:

قیامت کے دن ایک ترازو قائم کیا جائے گا، اس میں اعمال کو تولا جائے گا اور وزن کی بنیاد اخلاص پر ہوگی۔

حساب و کتاب:

زندگی کے تمام اعمال کا حساب ہوگا۔ نیک لوگوں کو ان کا نامہ اعمال دائیں ہاتھ میں جبکہ فساق کو نامہ اعمال بائیں ہاتھ میں پشت کے پیچھے سے دیا جائے گا۔

پل صراط:

جہنم کے اوپر موجود ایک پل ہے جو بال سے زیادہ باریک اور تلوار سے زیادہ تیز ہے۔ پانچ سو سال چڑھتے ہوئے، پانچ سو سال گزرتے ہوئے اور پانچ سو سال اترتے ہوئے لگیں گے۔

انسان اپنے اعمال کے اعتبار سے اس پر گزریں گے کوئی بجلی کی کڑک کی طرح تیز ہوں گے، کوئی ہوا کی طرح، کوئی گھوڑے کی رفتار اور کوئی اونٹ کی رفتار حتیٰ کہ کوئی گھسٹ کر چل رہا ہوگا۔ نافرمان اور کافر اس سے گر کر جہنم رسید ہوں گے۔

حوض کوثر:

میدانِ محشر میں ایک تالاب ہے جس کی لمبائی ایک مہینے کی مسافت کے برابر ہے۔ اس کا پانی دودھ سے زیادہ سفید اور شہد سے زیادہ میٹھا ہے۔ اس حوض پر پانی پینے کے برتنوں کی تعداد ستاروں کی تعداد سے بھی زیادہ ہوگی۔ بدعتی آدمی وہاں سے پانی نہیں پی سکے گا۔

فائدہ:

”کوثر“ جنت میں ایک نہر کا نام ہے۔ اس نہر سے دو پرنا لے اس حوض (تالاب) میں گرتے ہیں۔ اسی وجہ سے اس حوض (تالاب) کو حوضِ کوثر کہتے ہیں۔

شفاعت:

قیامت کے دن مختلف افراد کے لیے مختلف قسم کی مختلف حضرات کی طرف سے شفاعت ہوگی۔

نبی کریم صلی اللہ علیہ وسلم کا شفاعت فرمانا:

رسول اللہ صلی اللہ علیہ وسلم جو شفاعت فرمائیں گے وہ آٹھ قسم کی ہے:

1: شفاعتِ کبریٰ: یہ تمام لوگوں کے لیے ہوگی۔ یہ شفاعت اس وقت ہوگی جب حساب کتاب کے انتظار کا ہیبت ناک منظر ہو گا اور لوگ بہت پریشان ہوں گے۔ چنانچہ آنحضرت صلی اللہ علیہ وسلم سفارش فرمائیں گے تو حساب کتاب شروع ہو جائے گا۔

2: حساب کتاب میں سہولت کیے جانے کی شفاعت۔

3: بعض کے لیے بلا حساب کتاب جنت میں داخلے کی شفاعت۔

- 4: بعض جنتیوں کے درجات کی بلندی کی شفاعت۔
- 5: جن کی نیکیاں اور گناہ برابر ہوں گے ان کے جنت میں داخلے کی شفاعت۔
- 6: جن کے متعلق جہنم کا فیصلہ ہو چکا ہو گا (لیکن ابھی تک جہنم میں داخل نہ ہوئے ہوں گے) ان کے لیے جنت میں داخلہ کی شفاعت۔
- 7: جہنم میں داخل ہو جانے والے گناہگاروں کے لیے جہنم سے نکلنے اور جنت میں داخلے کی شفاعت۔
- 8: جو عذاب کے مستحق ہو چکے ان کے عذاب میں تخفیف کی شفاعت۔

انبیاء علیہم السلام کا شفاعت فرمانا:

تمام انبیاء کرام علیہم السلام اپنی اپنی امت کے حق میں بخشش اور درجات کی بلندی کی شفاعت فرمائیں گے۔

شہداء کا شفاعت فرمانا:

جس مومن نے اپنی جان راہ خدا میں قربان کر دی قیامت کے دن انہیں بھی شفاعت کا حق دیا جائے گا اور ایک شہید ستر گناہگار اہل ایمان کی شفاعت کرے گا۔

علماء کا شفاعت فرمانا:

علماء اپنے متبعین کی شفاعت کریں گے جس کی برکت سے متبعین کو نجات ملے گی۔

حفاظ قرآن کا شفاعت فرمانا:

جس شخص نے قرآن مجید کو پڑھا اور اس کو حفظ کیا، اس پر عمل کیا تو اللہ

تعالیٰ اس شخص کو جنت میں داخل فرمائیں گے اور اس کے گھرانے میں سے ایسے دس آدمیوں کے بارے میں اس (حافظ قرآن) کی سفارش کو قبول فرمائیں گے جن کے لیے جہنم واجب ہو چکی ہوگی۔

نابالغ اولاد کا شفاعت کرنا:

جس کی تین، دو یا ایک نابالغ اولاد فوت ہو جائے اور وہ صبر کرے تو قیامت کے دن یہ بچے اللہ تعالیٰ کی اجازت سے اپنے والدین کی سفارش کریں گے اور ان کی سفارش قبول بھی ہوگی۔

قرآن اور روزہ کا شفاعت کرنا:

جو لوگ دنیا میں قرآن کریم کی تلاوت کرتے ہیں، راتوں کو اٹھ کر قرآن سنتے اور سناتے ہیں ان کے حق میں قرآن کریم شفاعت کرے گا۔ جو لوگ رمضان المبارک کا ادب و احترام کرتے ہیں، دن کا روزہ رات کا قیام کرتے ہیں تو روزہ ان کے حق میں شفاعت کرے گا۔

جنت:

1. جنت اہل ایمان کے لیے انعام و عیش کی جگہ ہے جو پید ا کی جا چکی ہے۔
2. اس کی لمبائی اور چوڑائی کا اندازہ اس دنیا میں لگانا ممکن ہے۔
3. قیامت کے بعد جو ایک بار جنت میں داخل کر دیا گیا وہ اس میں ہمیشہ ہمیشہ رہے گا۔
4. جنت میں اہل جنت کو وہ نعمتیں ملیں گی جن کا تصور اس دنیا میں ناممکن ہے۔

5. اہل جنت کو جنت میں بڑھاپا، بیماری، غم، موت اور مشقت نہیں ہوگی۔
6. جنت میں اہل جنت کی ہر خواہش کو پورا کیا جائے گا۔
7. پانی، دودھ، شہد اور صاف ستھری شراب کی نہر ہوگی۔
8. اہل جنت کو جنت میں ریشم کا لباس اور سونے چاندی کے کنگن پہنائے جائیں گے۔
9. جنت میں ہر قسم کے میوے اور پھلوں کے باغات ہوں گے۔
10. جنت میں پاکیزہ حوریں ملیں گی اور ان تمام حوروں کی سردار دنیا والی بیوی ہوگی۔
11. کوئی کافر جنت میں ایک لمحہ کے لیے بھی نہیں جائے گا۔ کافر کو جنت کی ہوا کا ایک جھونکا بھی نہیں ملے گا خواہ وہ معتدل کافر ہو یا تشدد۔
12. جنت ہمیشہ رہے گی اور کبھی فنا نہیں ہوگی۔

آخری جنتی:

جو شخص جہنم سے سب سے آخر میں نکلے گا اور جنت داخل ہو گا اسے دنیا سے دس گنا بڑی جنت ملے گی۔

اللہ تعالیٰ کا دیدار:

جنت میں اہل جنت کو اللہ تعالیٰ کا دیدار نصیب ہو گا اور یہ دیدار بغیر کسی کیفیت کے اور بغیر کسی تشبیہ کے ہو گا اس لیے کہ انکھ اللہ تعالیٰ کا احاطہ کرنے سے قاصر ہے۔

اللہ تعالیٰ کا قرب اور بعد:

اللہ تعالیٰ کا قرب اور بعد مسافت کی کمی بیشی کے اعتبار سے نہیں بلکہ عزت اور ذلت کے معنی کے اعتبار سے ہے۔ چنانچہ قیامت کے دن فرمانبردار شخص اللہ تعالیٰ کے قریب ہو گا لیکن یہ قرب بغیر کسی کیفیت کے ہو گا اور نافرمان شخص اللہ تعالیٰ سے دور ہو گا لیکن یہ دوری بھی بغیر کیفیت کے ہو گی۔

اعراف:

اعراف؛ جنت اور جہنم کے درمیان ایک جگہ کا نام ہے، جہاں وہ لوگ ہوں گے جن کی نیکیاں اور گناہ برابر ہوں گے، یہ لوگ اہل جنت کو جنت کی نعمتوں میں دیکھ کر جنت کے حصول کی دعا کریں گے اور اہل جہنم کو عذاب میں مبتلا دیکھ کر جہنم کے عذاب سے پناہ مانگیں گے۔ بالآخر ایک وقت آئے گا جب اللہ پاک اصحاب اعراف کو جنت میں داخل فرما دیں گے۔

جہنم:

- 1: جہنم کفار اور منافقین کے لیے دائمی عذاب کی جگہ ہے، جو تیار ہو چکی ہے۔
- 2: کفار اور منافقین جہنم میں ہمیشہ رہیں گے۔
- 3: اہل ایمان میں بعض گناہگار جو جہنم میں جائیں گے وہ بطور تزکیہ جائیں گے نہ کہ بطور عذاب۔ اگر کسی جگہ اسے عذاب کہا گیا ہے تو وہ صرف اس لیے کہ صورت عذاب کی ہو گی۔

- 4: جہنم ہمیشہ رہے گی اور کبھی فنا نہیں ہو گی۔
- 5: جہنمی جہنم میں موت کی تمنا کریں گے مگر موت نہیں آئے گی۔
- 6: جہنم میں اہل جہنم کو کئی قسم کے عذاب دیے جائیں گے:

(۱) آگ کا لباس

(۲) آگ کا عذاب

(۳) سروں پہ کھولتا ہوا گرم پانی

(۴) کھانے کے لیے کانٹے دار درخت اور پینے کے لیے گرم پیپ

(۵) گلے میں طوق

(۶) جہنم میں جہنمیوں کو ڈسنے کے لیے عجمی اونٹوں کی طرح بڑے بڑے زہریلے

سانپ جو ایک مرتبہ کاٹ لیں تو چالیس سال تک ان کے زہر کا درد نہ جائے

(۷) جہنم میں جہنمیوں کو ڈنک مارنے کے لیے لگام لگائے ہوئے خچروں کے برابر بڑے

بڑے بچھو جن کے ایک مرتبہ ڈنک مارنے کی تکلیف چالیس سال تک باقی رہے گی

خاتمہ

اہل قبلہ کا مفہوم:

یہاں ”اہل قبلہ“ کا لفظی اور لغوی معنی مراد نہیں بلکہ ”اہل قبلہ“ شریعت کی ایک اصطلاح ہے۔ اہل قبلہ سے مراد وہ لوگ ہیں جو رسول اللہ صلی اللہ علیہ وسلم کی لائی ہوئی تمام باتوں کا اعتراف کریں اور آپ صلی اللہ علیہ وسلم نے جو کچھ فرمایا اس کی تصدیق کریں۔

فتویٰ تکفیر میں احتیاط:

مؤمن ہونے کے لیے ضروری ہے کہ رسول اکرم صلی اللہ علیہ وسلم کی لائی ہوئی تمام باتوں کی تصدیق کی جائے۔ ضروریات دین میں سے کسی ایک کا بھی انکار کرنے سے بندہ اہل ایمان کی صف سے نکل جاتا ہے۔ باقی اگر کوئی مومن ایسا جملہ یا کلمہ کہہ دے جس میں کئی احتمال ہوں ان میں اکثر احتمال کفریہ اور کوئی ایک احتمال ایمان کا ہو تو اس کے بارے اچھا گمان رکھتے ہوئے اس کے قول میں تاویل کر کے اسے کفر سے بچانے کی کوشش کی جائے گی۔ لیکن اس کا یہ مطلب نہیں کہ ایک بندے میں کئی باتیں کفر کی اور ایک ایمان کی ہو تو اسے مومن کہا جائے۔

فرقہ ناجیہ:

کامیاب جماعت وہ ہے جو شریعت پر عمل کرنے کے لیے حضور اکرم صلی اللہ علیہ وسلم اور آپ کی جماعت صحابہ کرام رضی اللہ عنہم پہ اعتماد کرے۔ دونوں کی ذات کو ماننے اور دونوں کی بات کو ماننے۔

تقلید:

شریعت پر عمل کرنے کے دو طریقے ہیں:

- 1: دلیل سے مسئلہ جاننا۔
 - 2: دلیل سے مسئلہ جاننے والے پہ اعتماد کر کے بلا مطالبہ دلیل ماننا۔
- فائدہ نمبر 1:** دلیل سے مسئلہ جاننے کا نام ”اجتہاد“ ہے اور دلیل والے پر اعتماد کر کے بلا مطالبہ دلیل ماننے کا نام ”تقلید“ ہے۔
- فائدہ نمبر 2:** یہاں دلیل سے جاننے کا مطلب یہ ہے کہ قرآن و سنت سے اصول بھی خود نکالنے والا ہو اور ان اصولوں سے مسائل کا استنباط بھی خود کرنے والا ہو۔

جو مسلمان خود قرآن و سنت میں غور و فکر کر کے نئے پیش آنے والے مسائل کو حل نہ کر سکتا ہو، اس کے لیے مجتہد و فقیہ کی تقلید واجب ہے۔ تقلید ایسے مجتہد کی کی جائے گی جس کے اصول و فروع مدون ہوں۔ ائمہ اربعہ کے علاوہ کسی اور مجتہد کے مسائل؛ جزئیات و فروعات مدون نہیں اس لیے ان میں سے کسی ایک کی تقلید کرنا واجب ہے۔ اہل حق یا تو مجتہد ہیں یا مقلد۔ جو مجتہد بھی نہ ہو اور مقلد بھی نہ ہو تو یہ امت کا گمراہ طبقہ ہے۔

اجتہاد والحاد:

نئے پیش آنے والے مسائل کا قواعد شریعت کی روشنی میں حل نکالنا ”اجتہاد“ ہے جبکہ تحقیق شدہ مسائل میں نئی تحقیق کر کے امت کو گمراہ کرنا اور راہ راست سے ہٹانا ”الحاد“ ہے۔ اجتہاد محمود ہے جبکہ الحاد مذموم ہے۔

ائمہ اربعہ

امام اعظم ابو حنیفہ نعمان بن ثابت رحمہ اللہ:

آپ کا نام نعمان، وصفی کنیت ابو حنیفہ اور لقب امام اعظم، سراج الامۃ ہے۔ آپ رحمہ اللہ سن 80 ہجری کوفہ میں پیدا ہوئے، کئی ایک صحابہ کرام رضی اللہ عنہم کی زیارت کی اور کئی ایک صحابہ رضی اللہ عنہم سے روایات بھی لیں۔ آپ رحمہ اللہ نے سب سے پہلے فقہ کو مدون فرمایا۔ قرآن و سنت میں غور و فکر کر کے امت کے لاکھوں مسائل کا حل پیش فرمایا۔ امام اعظم رحمہ اللہ کی کئی کتب ہیں جن میں سے معروف کتاب ”الفقہ الاکبر“ ہے۔ آپ رحمہ اللہ ماہ رجب 150 ہجری کو اس دنیا سے آخرت کی طرف کوچ فرما گئے۔

امام مالک بن انس رحمہ اللہ:

آپ کا نام مالک، والد کا نام انس اور لقب امام دار البجۃ ہے۔ آپ رحمہ اللہ سن 79 ہجری مدینۃ الرسول صلی اللہ علیہ وسلم میں پیدا ہوئے۔ مدینہ منورہ کے علماء سے علم حاصل کیا۔ 17 سال کی عمر میں درس حدیث دینا شروع فرمایا۔ پوری زندگی مدینہ منورہ میں حدیث مبارک کی خدمت فرماتے رہے۔ اس دوران آپ کو سخت مشکلات کا بھی سامنا کرنا پڑا مگر آپ استقامت کی مثال بنے رہے۔ آپ رحمہ اللہ کی کئی کتب ہیں جن میں سے معروف کتاب ”موطأ امام مالک“ ہے۔ 179 ہجری کو مدینہ منورہ میں وفات ہوئی اور جنت البقیع میں مدفون ہوئے۔

امام محمد بن ادریس شافعی رحمہ اللہ:

آپ رحمہ اللہ کا نام محمد اور کنیت ابو عبد اللہ ہے۔ والد گرامی کا نام ادریس بن

عثمان بن شافع ہے۔ چونکہ پڑدادا کا نام ”شافع“ تھا اس لیے ان کی طرف نسبت کی وجہ سے ”شافعی“ کہلائے۔ آپ کی ولادت 150 ہجری کو ”غزہ“ (شام، موجودہ فلسطین) میں ہوئی۔ بچپن میں والد صاحب کی وفات کے بعد آپ کی والدہ آپ کو مکہ مکرمہ میں لے آئیں، آپ نے وہاں رہ کر علم دین حاصل کیا۔ حصول علم کے بعد مصر تشریف لے گئے اور وہاں درس و تدریس کا سلسلہ جاری فرمایا۔ آپ رحمہ اللہ کی کئی کتب ہیں جن میں معروف کتاب ”کتاب الام“ ہے۔ 204 ہجری کو مصر میں وفات ہوئی۔

امام احمد بن محمد بن حنبل رحمہ اللہ:

آپ کا نام احمد، کنیت ابو عبد اللہ اور آپ کا لقب حافظ الملتہ ہے۔ امام احمد بن محمد بن حنبل رحمہ اللہ 164 ہجری کو بغداد میں پیدا ہوئے۔ قاضی امام ابو یوسف رحمہ اللہ، امام محمد بن اور لیس الشافعی رحمہ اللہ جیسے فقہاء سے علم حاصل کیا۔ آپ رحمہ اللہ کی کئی کتب ہیں جن میں سے معروف کتاب ”مسند احمد بن حنبل“ ہے۔ آپ رحمہ اللہ 241 ہجری کو بروز جمعۃ المبارک بغداد میں فوت ہوئے۔

فائدہ: آپ کا مکمل نام ”احمد بن محمد بن حنبل“ ہے۔ والد صاحب کا نام حذف کر کے داد کی طرف نسبت کرتے ہوئے آپ کو ”احمد بن حنبل“ کہا جاتا ہے۔

اختلاف ائمہ مجتہدین و فقہاء کی حیثیت:

اختلاف دو قسم کا ہے ایک عقائد کا دوسرا فروعی اور اجتہادی مسائل کا۔ اعتقادی اختلاف معیوب ہے جبکہ فروعی اور اجتہادی اختلاف محبوب ہے۔ ائمہ اربعہ کا اختلاف عقائد میں نہیں بلکہ فروعی اور اجتہادی مسائل میں ہے۔ اور فروعی مسائل میں مجتہدین کا اختلاف ہر مجتہد کے لیے اجر کا ذریعہ ہے۔ درست اجتہاد پر دواجر ہیں اور خطا کی صورت میں ایک اجر ہے۔

اشاعرہ اور ماتریدیہ:

معزلہ اور دیگر فرق باطلہ کے باطل عقائد کے مقابلے میں اہل حق کے عقائد کی ایک تعبیر وہ ہے جو امام ابو الحسن الاشعری الحنبلی رحمہ اللہ ت 324ھ کی ہے اور ایک تعبیر وہ ہے جو امام ابو منصور ماتریدی الحنفی رحمہ اللہ ت 333ھ کی ہے۔ اہل حق میں سے جو حضرات امام ابو الحسن اشعری رحمہ اللہ کی تعبیر لیتے ہیں انہیں اشاعرہ اور جو امام ابو منصور ماتریدی رحمہ اللہ کی تعبیر لیتے ہیں انہیں ماتریدیہ کہا جاتا ہے۔

ایک شبہ اور اس کا ازالہ:

بعض لوگ ایک شبہ پیدا کرتے ہیں کہ آپ امام ابو حنیفہ رحمہ اللہ کے مقلد ہیں یا امام ابو منصور ماتریدی رحمہ اللہ کے؟ آپ حنفی ہیں یا ماتریدی؟ اس کا جواب یہ ہے کہ ہم اصول و فروع میں امام اعظم ابو حنیفہ رحمہ اللہ ہی کے مقلد ہیں۔ امام ابو الحسن اشعری اور امام ابو منصور ماتریدی کی طرف نسبت کی وجہ یہ ہے کہ ان کے دور میں فرقہ معزلہ وغیرہ نے عقائد کی ایسی تشریحات کی تھیں جو اہل السنۃ والجماعۃ کے اعتقادات کے خلاف تھیں تو ان دو حضرات نے معزلہ وغیرہ کا رد کر کے اہل السنۃ والجماعۃ کے عقائد کی صحیح ترجمانی کی۔ اس لیے ہم ان کی طرف نسبت کرتے ہیں۔ خلاصہ یہ کہ اشعری اور ماتریدی نسبت معزلہ کے مقابلہ میں ہے نہ کہ امام ابو حنیفہ رحمہ اللہ کے مقابلہ میں۔

وارثین نبوت:

حضور صلی اللہ علیہ وسلم چونکہ آخری نبی ہیں اس لیے اللہ تعالیٰ نے علماء کرام کو انبیاء علیہم السلام کا وارث بنایا ہے۔ علماء نے وہ سب کام کرنے ہیں جو انبیاء نے فرمائے۔ قرآن کریم اور دیگر علوم نبوت پڑھانا، قرآن کریم کی تفسیر کرنا، امت کی

قیادت کرنا، تبلیغ کرنا، جہاد کرنا، تدریس کرنا، تزکیہ و اصلاح کرنا یہ سب علماء کی ذمہ داریاں ہیں۔

علماء کی تکریم:

علماء کرام کی تعظیم و توقیر اور ان کا ادب و احترام اہل اسلام کی ذمہ داری ہے۔ دینی معاملات میں ان کا تعاون کرنا اور ان کی ضرورتیں پوری کرنا اہل اسلام کا شرعی حق ہے۔

دعا:

اَللّٰهُمَّ اَرِنَا الْحَقَّ حَقًّا وَاَرِزُقْنَا اِتِّبَاعَهُ وَاَرِنَا الْبَاطِلَ بَاطِلًا وَاَرِزُقْنَا اِجْتِنَابَهُ
اے اللہ کریم! ہمیں حق کا حق ہونا دکھا دیجیے اور اتباع حق کو ہمارا وظیفہ
بناد دیجیے، ہمیں باطل کا باطل ہونا دکھا دیجیے اور باطل سے بچنا ہمارا وظیفہ بناد دیجیے۔
آمین بجاہ النبی الکریم علیہ وآلہ الصلوٰۃ والتسلیم